

केंद्रीय कर्मचारियों का महंगाई भत्ता 3 परसेंट बढ़ा, 1 जुलाई से होगा लागू

49 लाख कर्मचारी, 68 लाख पेंशनर्स को फायदा; 3 महीने का एरियर मिलेगा

बढ़ता राजस्थान

नई दिल्ली (एजेंसी)। केंद्रीय मंत्रिमंडल ने बुधवार को केंद्र सरकार के कर्मचारियों और पेंशनभोगियों के लिए महंगाई भत्ते (DA) और महंगाई राहत (DR) में 3 प्रतिशत की बढ़ोतरी को मंजूरी दी। दशहरा और दिवाली से ठीक पहले बढ़ा यह डीए केंद्रीय कर्मचारियों के लिए बोनस की तरह है। डीए तो बढ़ गया लेकिन यह लागू कब से होगा और इसका एरियर कब मिलेगा। यह सवाल बहुत से कर्मचारियों के मन में उठ रहा है। आइए हम इन सवालों के जवाब को जानने की कोशिश करते हैं।

इस संशोधन के साथ,



महंगाई भत्ता मूल वेतन और पेंशन के 55 प्रतिशत से बढ़कर 58 प्रतिशत हो गया है। यह बढ़ोतरी 1 जुलाई, 2025 से लागू होगी।

यानी कर्मचारियों को जुलाई, अगस्त सितंबर का एरियर भी मिलेगा। जुलाई, अगस्त और सितंबर का बकाया अक्टूबर के

वेतन के साथ मिलेगा। यानी अक्टूबर महीने को वेतन के साथ आपको पुराने महीनों का एरियर भी मिलेगा। यह लाखों लोगों के

क्या होता महंगाई भत्ता?

महंगाई भत्ते यानी DA (कर्मचारियों के लिए) और महंगाई राहत यानी DR (पेंशनभोगियों के लिए) को मुद्रास्फीति की भरपाई के लिए साल में दो बार, जनवरी और जुलाई में संशोधित किया जाता है। यह समायोजन औद्योगिक श्रमिकों के लिए अखिल भारतीय उपभोक्ता मूल्य सूचकांक (CPI-IW) से जुड़ा होता है, जो जीवन-यापन की लागत के रुझानों को दर्शाता है। यह 3 प्रतिशत की वृद्धि 7वें वेतन आयोग के तहत अंतिम संशोधन है। 8वें वेतन आयोग के जनवरी 2026 से लागू होने की संभावना है।

लिए समय पर त्योहारी बोनस होगा। इस निर्णय से 48 लाख केंद्रीय सरकारी कर्मचारियों और 68 लाख पेंशनभोगियों को लाभ मिलेगा। 30,000 रुपये मूल वेतन पाने वाले सरकारी कर्मचारी के लिए, यह बढ़ोतरी 900 रुपये प्रति माह अतिरिक्त

होगी। 40,000 रुपये मूल वेतन वाले कर्मचारी को 1,200 रुपये मासिक की बढ़ोतरी मिलेगी। तीन महीनों में, बकाया राशि 2,700 रुपये से 3,600 रुपये के बीच होगी, जिससे त्योहारी खरीदारी के मौसम से ठीक पहले अतिरिक्त खर्च करने की क्षमता मिलेगी।

CJI की मां बोलीं— RSS के कार्यक्रम में नहीं जाऊंगी

बढ़ता राजस्थान

नई दिल्ली (एजेंसी)। चीफ जस्टिस ऑफ इंडिया (CJI) बीआर गवई की मां कमल गवई 5 अक्टूबर को महाराष्ट्र के अमरावती में आयोजित RSS के शताब्दी समारोह में शामिल नहीं होंगी। उन्हें इस कार्यक्रम में मुख्य अतिथि बनाया गया है। 84 साल की कमल गवई ने

ओपन लेटर में लिखा- इस कार्यक्रम में मुख्य अतिथि के तौर पर बुलाए जाने की खबर के बाद अनावश्यक विवाद और आरोप लगने लगे, जिसकी वजह से कार्यक्रम में न जाने का फैसला लिया है। उन्होंने लिखा है कि कुछ लोग उन्हें कार्यक्रम में आमंत्रित करने आए थे और वे सभी के लिए शुभकामनाएं देती हैं।

संघ का विजयादशमी समारोह आज नागपुर में

पूर्व राष्ट्रपति रामनाथ कोविंद होंगे मुख्य अतिथि, भागवत का होगा उद्घोष



बढ़ता राजस्थान

नई दिल्ली (एजेंसी)। राष्ट्रीय स्वयंसेवक संघ (आरएसएस) का विजयादशमी समारोह गुरुवार को नागपुर के देशमबाग में होगा, जहां संघ प्रमुख मोहन भागवत का मुख्य भाषण होगा। पूर्व राष्ट्रपति रामनाथ कोविंद संघ के शताब्दी वर्ष के उपलक्ष्य में आयोजित विशेष विजयादशमी समारोह में मुख्य अतिथि होंगे। कोविंद नागपुर पहुंच गए हैं। इसके अलावा इस कार्यक्रम

में देश के मुख्य न्यायाधीश बी आर गवई की मां को भी आमंत्रित किया गया है। कोविंद नागपुर पहुंचने के बाद दीक्षाभूमि गए, जहां संविधान के मुख्य वास्तुकार डॉ. बीआर अंबेडकर ने 1956 में बौद्ध धर्म अपनाया था। पूर्व राष्ट्रपति ने दीक्षाभूमि पर प्रार्थना की। संघ ने अपने शताब्दी वर्ष के उपलक्ष्य में देश भर में एक लाख से ज्यादा हिंदू सम्मेलनों समेत कई कार्यक्रमों की योजना बनाई है। इसकी शुरुआत दो अक्टूबर को यहां भागवत के वार्षिक विजयादशमी

संबोधन से होगी। आरएसएस के अखिल भारतीय प्रचार प्रमुख सुनील आंबेकर ने 'पीटीआई वीडियो' से बातचीत के दौरान कहा कि बढ़ते जनादेश के साथ, आरएसएस अब अधिक तेजी से आगे बढ़ने के लिए तैयार है। उन्होंने कहा, आरएसएस पूरे समाज को अपना मानता है और इसमें नफरत के लिए कोई जगह नहीं है। उन्होंने कहा कि आज आरएसएस के 32 मुख्य संगठन हैं और कई अन्य बड़े एवं छोटे संगठन तथा गतिविधियां हैं।

संघ के पास डेमोग्राफी में बदलाव रोकने का रोडमैप; डाक टिकट-सिक्का जारी किया

घुसपैठियों से चुनौती मिल रही : मोदी

बढ़ता राजस्थान

नई दिल्ली (एजेंसी)। PM मोदी ने राष्ट्रीय स्वयंसेवक संघ (RSS) के शताब्दी समारोह में बुधवार को कहा, “संघ के स्वयंसेवकों ने कभी कटुता नहीं दिखाई। चाहे प्रतिबंध लगे, या साजिश हुई हो। सभी का मंत्र रहा है कि जो अच्छा है, जो कम अच्छा, सब हमारा है। उन्होंने इस मौके पर RSS के योगदान को दर्शाने वाला स्मारक डाक टिकट और सिक्का भी जारी किया। उन्होंने कहा कि संघ के स्वयंसेवक जो लगातार देश सेवा में जुटे हैं। समाज को सशक्त कर रहे हैं, इसकी भी झलक इस डाक टिकट में है। मैं इसके लिए देश को बधाई देता हूँ।

100 साल पहले RSS की स्थापना संयोग नहीं था: PM ने कहा, अन्याय पर न्याय, अंधकार पर प्रकाश की जीत... यह भारतीय संस्कृति के विचार और विश्वास का कालजयी उद्घोष है। ऐसे महान पर्व पर 100 साल पहले RSS की स्थापना संयोग नहीं था। ये हजारों साल की परंपरा का पुनरुत्थान था,



जिसमें राष्ट्र चेतना समय-समय पर उस युग की चुनौतियों का सामना करने के लिए नए अवतारों में प्रकट होती है। संघ उसी अनादि राष्ट्र चेतना का पुण्य अवतार है।

संघ और स्वयंसेवकों का एक ही उद्देश्य राष्ट्र प्रथम: समाज के कई क्षेत्रों में संघ लगातार काम कर रहा है। संघ की एक धारा, बंटती तो गई, लेकिन उनमें कभी विरोधाभास पैदा नहीं हुआ, क्योंकि हर धारा का उद्देश्य, भाव एक ही है, राष्ट्र प्रथम।

अपने गठन के बाद से ही RSS विराट उद्देश्य लेकर चला राष्ट्र निर्माण, इसके लिए जो रास्ता चुना। व्यक्ति निर्माण से राष्ट्र निर्माण, जो पद्धति चुनी वह थी शाखा।

हमें घुसपैठियों से बड़ी चुनौती मिल रही: दूसरे देशों पर आर्थिक निर्भरता, डेमोग्राफी में बदलाव के षड्यंत्र जैसी चुनौतियों से हमारी सरकार तेजी से निपट रही है। स्वयंसेवक होने के नाते मुझे खुशी है कि संघ ने इसके लिए ठोस

रोडमैप भी बनाया है। घुसपैठियों से बड़ी चुनौती मिल रही है। हमें इससे सतर्क रहना है।

RSS दशहरा से अपना शताब्दी वर्ष कार्यक्रम शुरू कर रहा है। इसके तहत 2 अक्टूबर 2025 से 20 अक्टूबर 2026 तक देशभर में सात बड़े कार्यक्रम आयोजित होंगे। इसके अलावा संघ प्रमुख मोहन भागवत अमेरिका और यूरोप के कुछ देशों में कार्यक्रमों में शामिल हो सकते हैं।

श्री नरेन्द्र मोदी

माननीय प्रधानमंत्री

श्री भजनलाल शर्मा

माननीय मुख्यमंत्री

राष्ट्रपिता

महात्मा गांधी जी

व पूर्व प्रधानमंत्री

लाल बहादुर शास्त्री जी

की जयंती पर शत्-शत् नमन

2 अक्टूबर 2025

महात्मा गांधी जी और लाल बहादुर शास्त्री जी का जीवन सत्य, त्याग और सेवा का प्रतीक है। गांधी जी का 'स्वच्छता... उत्कृष्ट सेवा' और शास्त्री जी का 'जय जवान- जय किसान' आज भी हमारे मार्गदर्शक हैं। इन महापुरुषों की जयंती पर प्रदेश की ओर से विनम्र नमन।

भजनलाल शर्मा, मुख्यमंत्री

सूचना एवं जनसम्पर्क विभाग, राजस्थान

फिलीपींस में आए शक्तिशाली भूकंप में 69 लोगों की मौत

बढ़ता राजस्थान

नई दिल्ली। मध्य फिलीपींस के एक प्रांत सेबू में आए शक्तिशाली भूकंप में 69 लोगों की मौत हो गई। अधिकारियों ने बताया कि मंगलवार रात लगभग 10 बजे 6.9 तीव्रता का भूकंप आया, जिससे सेबू प्रांत के बोगो शहर और आसपास के गांवों में कई मकान, नाइट क्लब और व्यापारिक इमारतें ढह गईं तथा इनके मलबे में कई लोग फंस गए, जिनकी संख्या अभी तक नहीं बताई गई है। बचावकर्मी बुधवार को जीवित बचे लोगों को खोजने में जुटे रहे। सेना के जवान, पुलिस और नागरिक स्वयंसेवकों को खोजी कुत्तों के साथ, जीवित बचे लोगों की खोज के लिए तैनात किया गया है। अधिकारियों ने बताया कि भूकंप का केंद्र बोगो से लगभग 19 किलोमीटर उत्तर-पूर्व में था। बोगो सेबू प्रांत का एक तटीय शहर है, जिसकी आबादी लगभग 90,000 है और मौत के कुल आंकड़े में से लगभग आधी मौतें यहीं दर्ज की गई हैं। अधिकारियों के अनुसार, बोगो में मरने वालों की संख्या बढ़ने की आशंका है। रुक-रुक कर हो रही बारिश और क्षतिग्रस्त पुलों तथा सड़कों के कारण बचाव कार्य धीमा पड़ गया है। बोगो शहर के आपदा-शमन अधिकारी रेक्स यगोट ने बुधवार को बताया कि मजदूर भूस्खलन से प्रभावित एक पहाड़ी गांव में झोपड़ियों के समूह में खोज और बचाव प्रयासों को तेज करने के लिए कोशिश कर रहे थे।

सम्पादकीय

अपराध के आंकड़े, लोगों को नियम-कानूनों का पालन करना भी सीखना होगा

सबसे अधिक मामले घरेलू हिंसा के हैं। इसका मतलब है कि वे घर में भी सुरक्षित नहीं हैं। निःसंदेह सार्वजनिक स्थानों पर भी उनकी सुरक्षा को लेकर सवाल उठते ही रहते हैं।

पिछले दिनों ही कर्नाटक उच्च न्यायालय ने दुष्कर्म के एक मामले में अभियुक्त को जमानत देने से मना करते हुए कहा कि जिस दिन महिलाएं रात में निर्भय होकर चल सकेंगी, उस दिन हम कह सकते हैं कि भारत ने सच्ची स्वतंत्रता प्राप्त कर ली है। इस स्थिति के निर्माण के लिए केवल पुलिस और अदालतों को ही तत्परता का परिचय देने की आवश्यकता नहीं है। इसके साथ ही हमारे पुरुष प्रधान समाज को भी

अपनी मानसिकता बदलने की जरूरत है। महिलाओं के खिलाफ होने वाले अपराधों का एक बड़ा कारण पुरुष प्रधान समाज की महिलाओं को हीन और दोयम दर्जे का मानने की मानसिकता है। इसी मानसिकता के कारण आज भी महिलाएं बड़ी संख्या में घरेलू हिंसा का शिकार हो रही हैं।

इससे बड़ी विडंबना और कोई नहीं कि 21वीं सदी में भी महिलाएं दहेज के लिए प्रताड़ित की जा रही हैं। यह तब है, जब सरकारें अपने स्तर पर महिलाओं को आत्मनिर्भर बनाने और उन्हें संबल देने के लिए सामाजिक कल्याण की कई योजनाएं चला रही हैं। यह आवश्यक है कि इन योजनाओं का केंद्रीय पहलू लोगों

की मानसिकता में बदलाव लाना बने।

इसके साथ ही अपराधरोधी तंत्र को और सक्षम बनाने की भी गहन आवश्यकता है। इस तंत्र में पुलिस के साथ ही अदालतों की भी प्रमुख भूमिका है। अपराधी छोटा हो या बड़ा, उसे यथाशीघ्र दंड का भागीदार बनाकर ही कानून के शासन को स्थापित किया जा सकता है। अपने देश में सामाजिक-आर्थिक रूप से कमजोर लोगों के खिलाफ अपराध घटित होने का एक कारण यह है कि कई बार सक्षम लोग अपने किए की सजा इसलिए नहीं पाते, क्योंकि वे रसूख वाले होते हैं।

अपराधों का एक कारण कानूनों को अनदेखा करने की प्रवृत्ति भी है। छोटे-मोटे नियम-कानूनों की अवहेलना के बढ़ते मामले यही बताते हैं कि देश अभी सामंती प्रवृत्ति से मुक्त नहीं हुआ है। अपराध रोधी तंत्र को मजबूत करने की आवश्यकता से इन्कार नहीं, लेकिन लोगों को नियम-कानूनों का पालन करना भी सीखना होगा।

आज का इतिहास



बढ़ता राजस्थान

2 अक्टूबर की महत्त्वपूर्ण घटनाएँ

- 1492 - ब्रिटेन के किंग हेनरी सप्तम ने फ्रांस पर आक्रमण किया।
- 1924 - राहुसंध को शक्तिशाली बनाने के उद्देश्य से लाया गया जेनेवा प्रस्ताव 1924 महासभा द्वारा स्वीकृत हुआ किंतु बाद में उसकी पुष्टि नहीं हुई।
- 1951 - श्यामा प्रसाद मुखर्जी ने भारतीय जनसंध की स्थापना की।
- 1952 - सामुदायिक विकास कार्यक्रम की शुरुआत हुई।
- 1961 - बम्बई (अब मुंबई) में शिपिंग कारपोरेशन ऑफ इंडिया का गठन।
- 1971 - तत्कालीन राष्ट्रपति वी.वी. गिरि ने गांधी सदन के नाम से प्रसिद्ध बिड़ला हाउस देश को समर्पित किया। यहीं पर महात्मा गांधी की हत्या हुई थी।
- 1982 - तेहरान में बम विस्फोट से 60 मरे, 700 घायल।
- 1985 - दहेज निषेधाज्ञा संशोधन अधिनियम अस्तित्व में आया।
- 1988 -
- कोरिया के सियोल में 24वें ओलंपिक खेलों का समापन।
- तमिलनाडु में मंडपम और पम्बन के बीच समुद्र के ऊपर सबसे लंबा पुल खुला।
- 2000 - रूस के राष्ट्रपति ब्लादिमीर पुतिन भारत की चार दिवसीय यात्रा दिल्ली पहुँचे।
- 2001 - 19 देशों के संगठन नाटो ने अफगानिस्तान पर हमले के लिए हरी झंडी दी।
- 2003 - हंगरी के प्रधानमंत्री पीटर मेडगेसे भारत की यात्रा पर आये।
- 2004 - संयुक्त राष्ट्र सुरक्षा परिषद ने कांगों में 5900 सैनिक भेजने का प्रस्ताव मंजूर किया।
- 2006 - दक्षिण अफ्रीका ने परमाणु ईंधन आपूर्ति मामले पर भारत को समर्थन देने का फैसला किया।
- 2007 - उत्तर व दक्षिण कोरिया के बीच दूसरी शिखर बैठक सम्पन्न हुई।
- 2012 - नाइजीरिया में बंदूकधारियों ने 20 छात्रों की हत्या की।
- 2 अक्टूबर को जन्मे व्यक्ति
- 1974 - प्रीतम सिवाच - भारतीय महिला हॉकी टीम की पूर्व कप्तान
- 1869 - महात्मा गाँधी - भारत के राष्ट्रपिता
- 1904 - लालबहादुर शास्त्री - भारत के दूसरे प्रधानमंत्री
- 1942 - आशा परेख - प्रसिद्ध फ़िल्म अभिनेत्री
- 1924 - तपन सिन्हा - प्रसिद्ध फ़िल्म निर्देशक
- 1901 - गोकुल लाल असाव - देश की स्वतंत्रता के लिए योगदान करने वाले क्रांतिकारियों में से एक थे।
- 1900 - लीला नाग - प्रसिद्ध बंगाली पत्रकार और महिला क्रांतिकारी थीं।

विशेष आलेख



ललित गर्ग

लंदन के प्रसिद्ध टैविस्टॉक स्कवायर में महात्मा गांधी की 57 साल पुरानी कांस्य की प्रतिमा पर हुआ हमला केवल एक मूर्ति को क्षतिग्रस्त करने की घटना भर नहीं है, बल्कि यह गांधी के अस्तित्व, उनके विचार और भारत की आत्मा पर आघात है। गांधी प्रतिमा के साथ छेड़छाड़ करते हुए काले रंग से लिखा है, 'गांधी- मोदी, हिंदुस्तानी टेरेरिस्ट...' वहाँ एक तिरंगे का भी अपमान किया गया है और उसपर भी 'टेरेरिस्ट' लिखा हुआ है। जिस समय यह हमला हुआ, वह भी बेहद प्रतीकात्मक है, अंतरराष्ट्रीय गांधी जयंती यानी अहिंसा दिवस से महज तीन दिन पहले। यह समय का ऐसा चयन है जो यह दर्शाता है कि अहिंसा के विचार और गांधी के व्यक्तित्व को मिटाने की एक सुनियोजित विकृत मानसिकता एवं साजिश है। गांधी की प्रतिमा महज धातु का ढांचा नहीं, बल्कि उन मूल्यों का जीवंत प्रतीक है जिन्होंने न केवल भारत बल्कि पूरी दुनिया को नई दृष्टि दी, नई दिशा दी एवं शांतिपूर्ण अहिंसक जीवनशैली दी है। इस पर आघात करना इस बात का प्रमाण है कि हिंसा की प्रवृत्तियाँ, आतंक की मानसिकता एवं नफरत-द्वेष की विध्वंश शक्तियाँ अब



भी गांधी के विचारों से डरती हैं और उसे क्षत-विक्षत एवं ध्वस्त करने के षडयंत्र रचती रहती है, पर महात्मा गांधी भारत के अकेले ऐसे महापुरुष हैं जिन्हें कोई गोली या गाली नहीं मार सकती। गांधी की राजनीति व धर्म का आधार सत्ता नहीं, सेवा था, वसुधैव कुटुम्बकम् था। जनता को भयमुक्त व वास्तविक आजादी दिलाना उनका लक्ष्य था। वे सम्पूर्ण मानवता की अमर धरोहर हैं। उन्होंने दुनिया को अहिंसा का सूत्र देकर शांतिपूर्ण विश्व-संरचना की। दलितों के उद्धार और उनकी प्रतिष्ठा के लिए उन्होंने अपना पूरा जीवन लगा दिया था। उनके जीवन की विशेषता कथनी और करनी में अंतर नहीं होना था।

महात्मा गांधी की प्रतिमा पर अज्ञात लोगों ने जो हमला किया और आपत्तिजनक नारे लिखे। भारतीय उच्चायोग ने इसे अहिंसा की विरासत पर हमला बताया। मेट्रोपॉलिटन पुलिस जांच में जुटी है। ब्रिटेन की उच्चायुक्त लिंडी कैमरन ने घटना को दुखद बताते हुए कहा कि गांधी की शिक्षाएं हमें सदा एकजुट करती रहेंगी। गांधी के व्यक्तित्व एवं विचारों को आहत करने की यह घटना केवल ब्रिटेन के अस्तित्व एवं अस्मिता

तक सीमित नहीं रहती, बल्कि भारत की गरिमा और उसकी सांस्कृतिक उपस्थिति को भी चुनौती देती है। जब किसी राष्ट्र के सार्वभौमिक प्रतीक पर हमला होता है, तो वह उस राष्ट्र के स्वाभिमान और उसके विचारों पर हमला माना जाता है। गांधी केवल भारत के नायक नहीं, बल्कि पूरी दुनिया के नैतिक मार्गदर्शक हैं। उनका स्मारक क्षतिग्रस्त करना मानवता की उस चेतना को धूमिल करने का प्रयास है जो संवाद, सहिष्णुता, अहिंसा और शांति पर आधारित है। ऐसे समय में जब दुनिया युद्ध, आतंक और कड़रता से त्रस्त है, गांधी का विचार और भी प्रासंगिक हो जाता है। ऐसे विचार को कुचलने की चेष्टा न केवल भारत के लिए बल्कि पूरी दुनिया के लिए एक गंभीर चुनौती है। समीक्षात्मक दृष्टि से देखा जाए तो यह घटना हमें यह सोचने पर मजबूर करती है कि आखिर क्यों अहिंसा जैसे सार्वभौमिक मूल्य आज के दौर में असहनीय प्रतीत होते हैं? क्यों कुछ समूह इतिहास को मिटाने और संवाद की जगह हिंसा को स्थापित करने पर आमादा हैं? यह केवल अतीत की स्मृति पर हमला नहीं है, बल्कि भविष्य की दिशा पर भी सवाल खड़ा करता है। मूर्तियाँ टूटती तो उन्हें ठीक किया जा सकता है, लेकिन

यदि विचारों को खंडित करने का यह सिलसिला जारी रहा तो यह मानवता की आत्मा के लिए घातक सिद्ध होगा।

समय-समय पर शरारती एवं असामाजिक तत्व देश एवं दुनिया में भारत की महान् विभूतियों- गांधी-मोदी के दर्शन व उनकी कार्य-पद्धतियों पर कीचड़ उछालते रहे हैं और उन्हें गालियां देकर गौरवान्वित होते रहे हैं। ताजा गांधी प्रतिमा को तोड़ने की घटना किसी साधारण शरारत या स्थानीय असंतोष का परिणाम नहीं है, बल्कि यह उस गहरी हिंसक, आतंकी और विकृत मानसिकता का प्रतीक है, जो दुनिया में अहिंसा की आवाज को दबाना चाहती है। यह घटना केवल एक प्रतिमा को खंडित करने की नहीं, बल्कि महात्मा गांधी के विचारों पर आहत करने की साजिश है। गांधी महज एक व्यक्ति नहीं, बल्कि एक दर्शन हैं। उनके सत्य और अहिंसा के सिद्धांत विश्व राजनीति, समाज और मानवता के लिए अब भी सबसे बड़ी प्रेरणा बने हुए हैं। इसीलिए हिंसक मानसिकताएं बार-बार इन मूल्यों को मूक बनाने या कुचलने का प्रयास करती हैं। गांधी प्रतिमा पर हमला वस्तुतः उसी मानसिकता की पुनरावृत्ति है, जिसने उनकी हत्या की थी। आज यह मानसिकता कभी धार्मिक उपवाद, कभी नस्लीय भेदभाव, कभी आतंकवाद और कभी आर्थिक साम्राज्यवाद का रूप धारण करके सामने आती है। यह घटना भारत ही नहीं, पूरी दुनिया के लिए गंभीर चेतावनी है कि यदि अहिंसा और सहअस्तित्व के आवाज को चुप करा दिया गया, तो मानव सभ्यता हिंसा, आतंक और विनाश के अंधकार में जा सकती है। प्रधानमंत्री नरेंद्र मोदी ने बीते वर्षों में जिस तरह शांति, वैश्विक सहयोग और अहिंसक संवाद की परंपरा को विश्व मंच पर प्रतिष्ठित करने का प्रयास किया है, वह गांधी दर्शन की ही आधुनिक अभिव्यक्ति है।

आज का राशिफल

हमारे अनुभवी ज्योतिषियों की टीम के अनुसार आप कई विविध लक्ष्यों को पूरा करेंगे। क्या आप यह जानना चाहते हैं कि आपके जीवन के ऐसे कौनसे क्षेत्र हैं, जहाँ आपके सितारे बुलंद रहेंगे और दूसरी तरफ, आपको किस बातों से सावधान रहना चाहिए। हम न सिर्फ़ हमारे काम में और जटिल मुद्दों को सुलझाते वक्ता सकारात्मक ऊर्जा को महसूस करेंगे, बल्कि पारम्परिक संबंधों में भी, जहाँ यह स्थानान्तरण हमें संताप और बातचीत में लाभ प्रदान करेगा



मेष

आज आपको अपनी वाणी और व्यवहार पर संयम रखना होगा। आपको छोटी-छोटी बातों पर बेवजह क्रोध करने से बचना होगा, जो परिवार के लोगों को परेशानी देगा। आप बेवजह के कामों को लेकर भागदौड़ में लगे रहेंगे।



वृष

आज का दिन आपके लिए सुखमय रहने वाला है। आपके चारों ओर का वातावरण खुशनुमा रहेगा। आपको संतान की संगति पर विशेष ध्यान देना होगा। आपके बिजनेस में उतार-चढ़ाव रहने से आप परेशान रहेंगे।



मिथुन

आज आपकी आर्थिक स्थिति बेहतर रहेगी। व्यवसाय में आप किसी काम को लेकर पार्टनरशिप ना करें। आपको अपने आलस्य को त्यागकर कार्यों में आगे बढ़ना होगा। माता-पिता के आशीर्वाद से आपका कोई रुका हुआ काम पूरा होगा।



कर्क

आज आपकी कोई अधूरी इच्छा पूरी हो सकती है। आपको अकस्मात धन लाभ मिलने से आपकी खुशी का ठिकाना नहीं रहेगा। आपको कुछ विशेष व्यक्तियों से मिलने का मौका मिलेगा। संतान की नौकरी को लेकर कुछ टेंशन थी, तो वह भी दूर होगी।



सिंह

आज का दिन आपके लिए कामकाज के मामले में अच्छा रहने वाला है। आपको अपनी पेट संबंधित समस्याओं पर पूरा ध्यान देना होगा। बाहर के अत्यधिक तले-भुने भोजन से परहेज रखें और सामाजिक कार्यक्रमों में आपकी पूरी रूचि रहेगी।



कन्या

आज आपके मनमाने व्यवहार के कारण लोग परेशान रहेंगे। आप बेवजह छोटी-छोटी बातों को लेकर क्रोध न करें। परिवार में यदि कोई लड़ाई-झगड़ की स्थिति उत्पन्न हो, तो आप उसमें घुप रहें। कार्यक्षेत्र में आपके बॉस आपको कोई बड़ी जिम्मेदारी दे सकते हैं।



तुला

आज आपका अपने खर्चों को लेकर टेंशन बनी रहेगी, इसलिए आप उन्हें कंट्रोल करने की कोशिश करें। सेहत में यदि कुछ समस्या महसूस हो, तो आप उसे छोटी ना समझें, उसको लेकर अच्छे डॉक्टर से परामर्श अवश्य लें। आपके घर किसी मांगलिक कार्यक्रम का आयोजन होने से माहौल खुशनुमा रहेगा।



वृश्चिक

आज का दिन आपके लिए रचनात्मक कार्यों से जुड़कर नाम कमाने के लिए रहेगा। आपका कोई अधूरा काम पूरा हो सकता है। आज आपका मनोबल भी ऊँचा रहेगा। आप किसी रूपपे पैसे से संबंधित मामले में सोच समझकर कदम बढ़ाएँ।



धनु

आज का दिन आपके लिए से व्यस्तता भरा रहने वाला है। आप अपने कार्यों को लेकर थोड़ा परेशान रहेंगे। आपको किसी यात्रा पर भी जाना पड़ सकता है। संतान की पढ़ाई-लिखाई में कुछ समस्याएं आ रही थी।



मकर

आज का दिन आपके लिए आय में वृद्धि लेकर आने वाला है। आपकी निर्णय लेने की क्षमता भी बेहतर रहेगी। आपको नौकरी में भी अच्छे पद की प्राप्ति हो सकती है। प्रेम जीवन जी रहे लोगों के लिए आज का दिन रोमांटिक रहने वाला है।



कुंभ

आज आपको अपने कार्यों पर पूरा ध्यान देना होगा। किसी विपरीत परिस्थिति में भी आप धैर्य बनाए रखें। आपके मन में कुछ कार्यों को लेकर उलझनें रहेगी, जिसमें आप बिस्कुल आगे ना बढ़ें।



मीन

आज आपको कुछ नये संपर्कों से लाभ मिलेगा। भाष्य का आपको पूरा साथ मिलेगा। धन-धान्य में वृद्धि होगी और आप जिस काम में हाथ डालेंगे, उसमें आपको सफलता अवश्य मिलेगी।

बुराई पर विजय:

क्या रावण सच में मर गए?

क्या दशहरे का संदेश खो गया है?



डॉ प्रियंका सौरभ

दशहरा बुराई पर अच्छाई की विजय का प्रतीक है, लेकिन आज रावण दहन केवल मनोरंजन बन गया है। पुतले जलते हैं, पर समाज में अपराध, दुष्कर्म, घरेलू हिंसा और भ्रष्टाचार लगातार बढ़ रहे हैं। पुराना रावण विद्वान और शक्तिशाली था पर अहंकार और वासना के कारण विनष्ट हुआ। आज के रावण और भी खतरनाक हैं।

दशहरा, जिसे विजयादशमी भी कहा जाता है, हमारे समाज में बुराई पर अच्छाई की जीत का प्रतीक है। इस दिन रावण का दहन करके यह संदेश दिया जाता है कि बुराइयों समाप्त हो जाएँ और धर्म और नैतिकता की स्थापना हो। परंतु आज के दौर में यह पर्व केवल उत्सव और मनोरंजन का साधन बनता जा रहा है। रावण दहन के पुतले जलते हैं, मगर समाज में व्याप्त रावण - यानी अपराध, दुराचार और नैतिक पतन - लगातार बढ़ते जा रहे हैं। हर साल दशहरे पर लोग बड़े उत्साह के साथ रावण के पुतले फोड़ते और जला देते हैं। इसका उद्देश्य हमेशा यह रहा कि बुराइयों का नाश हो और अच्छाई की विजय हो। लेकिन वर्तमान समाज में यह प्रतीकात्मक क्रिया केवल दृश्य मनोरंजन बनकर रह गई है। लोग इसे देखने आते हैं, सोशल मीडिया पर फोटो और वीडियो डालते हैं, पर भीतर अपने जीवन या समाज में व्याप्त बुराइयों को बदलने का प्रयास नहीं करते। पुराने समय में रावण महाज्ञानी, शक्तिशाली और नीति पालन करने वाला शासक

था। वह भगवान शिव का उपासक था, विद्वान था, और शूरवीर भी। उसकी एक गलती - वासना के कारण सीता का हरण - उसे नाश की ओर ले गई। रावण के जीवन से हमें यह सीख मिलती है कि कोई भी व्यक्ति अपनी विद्वता, शक्ति या संसाधनों के बल पर नैतिक पतन के मार्ग पर टिक नहीं सकता। यदि अहंकार और वासना हृदय पर हावी हो जाए तो विनाश निश्चित है। आज का समाज भी इसी तरह के रावणों से भरा है। पुराना रावण केवल एक व्यक्तित्व था, जबकि आज के रावण हर घर, गली, शहर और गाँव में विद्यमान हैं। अपराध, हत्या, दुष्कर्म, घरेलू हिंसा, रिश्वत और भ्रष्टाचार की संख्या लगातार बढ़ रही है। यह केवल पुलिस या कानून व्यवस्था का मुद्दा नहीं है, बल्कि समाज के नैतिक पतन का संकेत भी है।

हमारे दशहरे के पर्व में जलते पुतले यह दिखाते हैं कि बुराई का अंत हो गया। परंतु वास्तविकता यह है कि बुराई समाज में कहीं भी कम नहीं हुई। आज के रावण धूर्त, अहंकारी और क्रूर हैं। वह अपने लाभ के लिए किसी की भी हानि करने से

नहीं हिचकिचाते। दहेज के लिए पत्नी को जलाना, महिलाओं का अपहरण, बलात्कार और बच्चों पर अत्याचार - ये केवल कुछ उदाहरण हैं। यह सब समाज में बड़े पैमाने पर घट रहा है।

पुराने रावण ने अपने भीतर की इच्छाओं और अहंकार के कारण ही विनाश का मार्ग अपनाया। आज के रावण और भी खतरनाक हैं, क्योंकि वे केवल बाहरी शक्ति और कानून का इस्तेमाल करके अपने स्वार्थ साधते हैं। उनमें नैतिकता, ईमानदारी या धर्म के लिए कोई श्रद्धा नहीं है। परिणामस्वरूप, समाज में वि्वास और मानवता का संकट बढ़ता जा रहा है। रावण दहन का असली उद्देश्य केवल पुतले जलाना नहीं है। यह हमें अपने भीतर के रावणों - दोष, नकारात्मक भावनाओं और बुराइयों - को पहचानने और दूर करने की शिक्षा देता है। जब तक हम अपने भीतर के अहंकार, द्वेष, झूठ, कपट और वासना को नहीं मारेंगे, तब तक समाज में स्थायी परिवर्तन संभव नहीं है। आपकी कविता जलते पुतले पृष्ठते इस संदेश को बहुत सुंदर ढंग से व्यक्त करती है।

शख्सियत



बढ़ता राजस्थान

लाल बहादुर शास्त्री का जन्म 2 अक्टूबर, 1904 को मुगलसराय, उत्तर प्रदेश में मुंशी शारदा प्रसाद श्रीवास्तव के यहाँ हुआ था। इनके पिता प्राथमिक विद्यालय में शिक्षक थे। अतः सब उन्हें मुंशी जी ही कहते थे। बाद में उन्होंने राजस्व विभाग में लिपिक (क्लर्क) की नौकरी कर ली थी। लालबहादुर की माँ का नाम रामदुलारी था। परिवार में सबसे छोटा होने के कारण बालक लालबहादुर को परिवार वाले प्यार से नन्हें कहकर ही बुलाया करते थे। जब नन्हें अठारह महीने का हुआ तब दुर्भाग्य से पिता का निधन हो गया। उसकी माँ रामदुलारी अपने पिता हजारीलाल के घर मिर्ज़ापुर चली गयीं। कुछ समय बाद उसके नाना भी नहीं रहे। बिना पिता के बालक नन्हें की

परवरिश करने में उसके मौसा रघुनाथ प्रसाद ने उसकी माँ का बहुत सहयोग किया। ननिहाल में रहते हुए उसने प्राथमिक शिक्षा ग्रहण की। उसके बाद की शिक्षा हरिश्चन्द्र हाई स्कूल और काशी विद्यापीठ में हुई। काशी विद्यापीठ से शास्त्री की उपाधि मिलते ही प्रबुद्ध बालक ने जन्म से चला आ रहा जातिसूचक शब्द श्रीवास्तव हमेशा के लिये हटा दिया और अपने नाम के आगे शास्त्री लगा लिया। इसके पश्चात् शास्त्री शब्द लालबहादुर के नाम का पर्याय ही बन गया। मर नहीं मारो का नारा करो या मरो का ही एक रूप था। गाँधीवादी सोच के चलते महात्मा गाँधी ने नारा दिया था- 'करो या मरो'। यह नारा उसी रात दिया गया था, जिस रात भारत छोड़ो आन्दोलन का आगाज़ हुआ। यह इसी नारे का असर था कि



नीतीश राज शर्मा (शिक्षक केंद्रीय विद्यालय)

सम्पूर्ण देश में क्रांति की प्रचंड आग फैल गई। ब्रिटिश शासन के खिलाफ इसे अगर एक हिंसक नारा कहा जाए तो गलत नहीं होगा। यह नारा लाल बहादुर शास्त्री द्वारा 1942 में दिया गया था, जो कि बहुत ही चतुराई पूर्ण रूप से 'करो या मरो' का ही एक अन्य रूप था तथा समझने में आत्यधिक सरल था।

-रूपक शर्मा

हैल्थ टिप्स



बढ़ता राजस्थान

माइग्रेन के दर्द को कम करना है तो खाएं ये फूड

माइग्रेन की प्रॉब्लम बहुत कॉमन हो गई है. ये दर्द कभी भी और कहीं भी हो सकता है। चूं. तो माइग्रेन होने के कई कारण हो सकते हैं लेकिन ये एक अनुवांशिक बीमारी भी है। मतलब, अगर आपके घर में कोई माइग्रेन का पेशेंट रह चुका है तो हो सकता है कि उसकी ये प्रॉब्लम ट्रांसफर हो जाए। माइग्रेन में सिर के एक ओर तेज दर्द उठता है। इस दर्द को बर्दाश्त कर पाना वाकई बहुत मुश्किल है। उल्टी आना, चक्कर आना और थकान महसूस होना माइग्रेन के प्रमुख लक्षण हैं। माइग्रेन का दर्द सिर के एक हिस्से में होता है इसलिए इसे आम बोलचाल में अंधकपाही भी कहते हैं। माइग्रेन के दर्द को कम करने के लिए

कई तरह की दवाइयां मौजूद हैं लेकिन आप चाहें तो कुछ घरेलू उपाय अपनाकर भी माइग्रेन के दर्द को कम कर सकते हैं। कुछ डाइट्स ऐसी हैं जो माइग्रेन की प्रॉब्लम को कम करने का काम करती हैं। खाने-पीने की इन चीजों से आप चाहें तो माइग्रेन की प्रॉब्लम को काफी हद तक कंट्रोल कर सकते हैं।

1. **हरी पत्तेदार सब्जियां** खाकर हरी पत्तेदार सब्जियों में पर्याप्त मात्रा में मैग्नीशियम पाया जाता है. माइग्रेन के दर्द में मैग्नीशियम बहुत ही कारगर तरीके से काम करता है। अनाज, सी-फूड और गेहूं में भी भरपूर मात्रा में मैग्नीशियम होता है।
2. **मछली** खाना भी रहेगा फायदेमंद -मछली में ओमेगा 3 फैटी एसिड और

विटामिन ई पाया जाता है। ये दोनों ही चीजें माइग्रेन के दर्द को कंट्रोल करने में मदद करते हैं।

3. **डाइट में जरूर शामिल करें दूध**- माइग्रेन में फेट फ्री दूध पीना बहुत फायदेमंद रहेगा। दूध में विटामिन बी पाया जाता है. जो सेल्स को एनर्जी देने का काम करता है। कई बार ऐसा होता है कि दिमाग की नसें सूख पड़ जाती हैं और माइग्रेन का दर्द शुरू हो जाता है। ऐसे में में विटामिन बी उन्हें एनर्जी देने का काम करता है।

4. **कॉफी पीना भी है फायदेमंद**- जिस तरह नॉर्मल सिर दर्द में कॉफी और चाय पीना फायदेमंद है उसी तरह माइग्रेन में भी ये काफी मददगार है।

रणथंभौर में तीन माह बाद लौटी रौनक, सैलानियों के लिए खोला



बढ़ता राजस्थान

सवाई माधोपुर(राकेश शर्मा)। प्रदेश के सबसे बड़े रणथंभौर नेशनल पार्क में तीन माह बाद बुधवार को रौनक लौट आई। बारिश के चलते तीन माह बंद रहा पार्क एक अक्टूबर से सैलानियों के लिए खोल दिया गया। आज से नया पर्यटन सत्र शुरू हुआ। पर्यटन सीजन के पहले दिन सैलानियों में खासा उत्साह देखा गया।

रणथंभौर नेशनल पार्क के उप वन संरक्षक रामानंद भाकर ने पर्यटक वाहनों को हरी झंडी दिखाकर रवाना किया. स्कूली विद्यार्थियों को नि:शुल्क भ्रमण के लिए पार्क भेजा। बरसात के दौरान तीन माह रणथंभौर पार्क बंद किया जाता है। उसके बाद आज विधिवत रूप से पर्यटकों के लिए रणथंभौर

खोला. हज्जण्ट की गाइडलाइन के अनुसार, साप्ताहिक अवकाश के चलते बुधवार को जोन नंबर एक से पांच के बीच पार्क बंद रहा। यह गुरुवार से खुलेगा. इस वर्ष बारिश ज्यादा होने के कारण पार्क के जोन नंबर एक का रास्ता क्षतिग्रस्त है. अभी जोन नंबर एक पर पर्यटक नहीं जा सकेंगे। जोन नंबर 2 से 5 के बीच गुरुवार सुबह से पार्क जा सकेंगे।

उप वन संरक्षक भाकर ने कहा कि वन विभाग विभिन्न कार्यक्रम कराएगा. आज से वन्यजीव सप्ताह शुरू हुआ। रणथंभौर में बाघों की बढ़ती संख्या के चलते सैलानी उत्साहित नजर आए. भाकर के अनुसार, आज बंद रखे जोन नंबर 2 से 5 के बीच गुरुवार सुबह से सैलानियों के लिए खोल दिए जाएंगे।

बिना दस्तावेजों के संचालित सात कैफे किए सीज



बढ़ता राजस्थान

टोंक (का.स.)। नगर परिषद टोंक इलाके में बुधवार को उपखंड अधिकारी हुकमीचंद रोहलानिया की अगुवाई में कैफे की जांच की कार्यवाही की गई जिसमें अधूरे दस्तावेज पाए जाने के कारण सात कैफे को सीज किए जाने की कार्यवाही की गई। इससे टोंक में कैफे संचालकों में हड़कंध मच गया। कई कैफे संचालक तो कैफे बंद करके भाग गए।

टोंक में पिछले दिनों बने तनाव के हालात एवं बिना अनुज्ञा पत्र के संचालित हो रहे कैफे के खिलाफ अभियान चलाकर पुलिस-प्रशासन ने सात कैफे को सीज किया है। उपखण्ड अधिकारी हुकमीचंद रोहलानिया, नगर परिषद आयुक्त धर्मपाल जाट, वृत्ताधिकारी टोंक राजेश विद्यार्थी सहित कोतवाली पुलिस की टीम ने बुधवार को शहर में विभिन्न कैफेों पर जाकर जांच की जहां फूड लाइसेंस, फायर एनओसी आदि जरूरी दस्तावेज के बिना ही संचालित हो रहे कैफे मौके पर ही सीज किए गए।

प्राप्त जानकारी के अनुसार शहर में पिछले दिनों छात्राओं को बहला फुसलाकर दोस्ती करने तथा बाद में डरा धमकाकर उन्हे धर्मान्तरण के लिए विवश करने तथा इसमें सहायक बने रहे कैफेो की लोगों द्वारा शिकायत की गई थी।

उपखंड अधिकारी ने बताया कि टोंक क्षेत्र में चल रहे अवैध कैफे , रेस्टोरेन्टो को अवैध गतिविधि के साथ-साथ अतिक्रमण, अवैध निर्माण, अप्राधिकृत विकास, अवैध पार्किंग, टोस कचरा प्रबंधन का अभाव, ट्रेड लाइसेन्स का अभाव , फायर एनओसी के अभाव मे नियमानुसार सीजर की कार्यवाही की गई।

सीज किए गए कैफे तथा रेस्टोरेन्ट में चाईनीज कैफे छावनी टोंक, साउथ इण्डियन कैफे छावनी , चाईनीज कैफे, सेन्ट सोल्जर स्कूल के पास टोंक , राधे-राधे कैफे, डाईट रोड टोंक, हिमालय बेकरी जिला शिक्षा अधिकारी ऑफिस के पास, आरडी कैफे देवली रोड तथा मारवाड़ी कैफे देवली रोड टोंक शामिल है।

भाषा और संस्कृति की रक्षा के लिए सबको करना होगा प्रयास- इसरानी



बढ़ता राजस्थान

निवाई (का.स.)। राष्ट्रीय सिंधी भाषा विकास परिषद नई दिल्ली के तत्वावधान में सिंधी भाषा के लर्निंग कोर्स की कक्षाओं का शुभारंभ किया गया। सहयोगी संस्था भारतीय सिंधु सभा राजस्थान न्यास की ओर से इसके लिए रुपरेखा तैयार की गई है। शिक्षा मित्र योग्यता इसरानी ने कोर्स के बारे में जानकारी देते हुए बताया कि इस कोर्स में सिंधी समाज के बच्चे सिंधी भाषा की देवनागरी लिपि लिखना पढ़ना सीख सकेंगे। सिंधी समाज अध्यक्ष दिलीप इसरानी ने कहा भाषा और संस्कृति की रक्षा के लिए सबको प्रयास करना चाहिए। सचिव झामनदास सबनानी, वासुदेव सबनानी, शीतलदास

इसरानी, तुलसीराम हरचंदानी, धर्मेन्द्र मेठवानी एवं लक्ष्मण डासवानी ने समाज के बच्चों को मातृभाषा सीखने हेतु प्रेरित किया। उन्होंने कहा कि मातृभाषा संस्कृति से जोड़ने का एकमात्र माध्यम है। शिविर की शिक्षामित्र रश्मा इसरानी ने बताया कि उद्घाटन समारोह में सुपरवाइजर भारती आसवानी ने कार्यक्रम की अध्यक्षता की। कार्यक्रम में बच्चों और महिलाओं ने बड़-चढ़कर भाग लिया। इस अवसर पर रंगारंग कार्यक्रम एवं छेज उत्सव भी मनाया गया। समारोह में मोहिनी डासवानी, कविता इसरानी, रेखा, काजल, सानिया, नीतू, सिया, कायरा, दुर्गा, एवं मधु, रोहन एवं प्रेरित सहित कई गणमान्य लोग व छात्र मौजूद थे।

50 साल बाद अपने ‘गरीब दोस्त’ से गले मिलकर भावुक हुए कृषि मंत्री डॉ किरोड़ी

‘बता मेरे यार सुदामा रे... तेरा यार तेरे घर आया....’

बढ़ता राजस्थान

सवाई माधोपुर(राकेश शर्मा)। ‘बता मेरे यार सुदामा रै बता मेरे यार सुदामा रै भाई घणे दिना में आया बता मेरे यार सुदामा रै भाई घणे दिना में आया....!’ ‘इस चर्चित भजन के भावार्थ में सुदामा अपने परम सखा भगवान कृष्ण के दरबार में पहुंचे उसे जोड़ा गया है लेकिन आधुनिक युग में भगवान कृष्ण की जगह राज्य सरकार में कृषि मंत्री दिगंज बीजपी नेता डॉ किरोड़ी लाल मीणा बीकानेर प्रवास के दौरान विगत दिनों अपने खास मित्र जो कि बिल्कुल गरीब सुदामा जैसे हैं उनके घर पहुंचते हैं और उनकी बदहाली देखकर भावुक हो जाते हैं और गले मिलकर उनके न केवल हाल पूछते हैं अपितु तत्काल मौके पर ही 1,00,000 की नकदी देकर आर्थिक मदद भी की! जन सेवा के लिए चर्चित दिगंज भाजपा नेता डॉ किरोड़ी लाल मीणा की अपने मित्र की इस प्रकार की सहायता देखकर काफी प्रशंसा हो रही है।

इसे कहते हैं दोस्ती निभाना

राज्य के ग्रामीण विकास जनअभाव अभियोग निराकरण एवं कृषि मंत्री डॉ किरोड़ी लाल मीणा विगत दिनों



बीकानेर प्रवास के दौरान बीकानेर में एमबीबीएस के दिनों के साथी नारायण मोदी से मिलने और हाल जानने के लिए उनके घर पहुंचे! डॉ मीना अपने इस गरीब दोस्त की

हालत देखकर भावुक हो गए और गले मिलकर उनके मकान में हर कमरे में जानकर नजदीकता से हाल जाने इतना ही नहीं नारायण मोदी की पत्नी के बारे में भी चर्चा की इस पर

अपनी इंद्रियों पर विजय प्राप्त करना ही सच्ची विजयदशमी मानना है- बीके मोहिनी

बढ़ता राजस्थान

टोंक (का.स.)। दशहरे के पर्व पर प्रजापिता ब्रह्माकुमारी ईश्वरीय विश्व विद्यालय की प्रमुख राजयोगिनी बीके मोहिनी ने कहा कि अपनी ज्ञानेंद्रियों और कर्मेंद्रियों पर विजय प्राप्त करना ही सच्ची विजयादशमी मानना है तभी हम दैवीय स्वरूप बनते जायेंगे ।उन्होंने कहा कि आज प्रवृति में रहते हुए पांच विकार नर में है और पांच विकार नारी में हैं, यह दस विकारों का प्रतीक ही रावण को दस सिर दिखाते हैं और जब एक को काटते हैं, तो दूसरा आ जाता है। ऐसे ही मनुष्य जब एक बुराई को छोड़ता है तो दूसरी उस पर हावी हो जाती है, परंतु इन सब का मूल है देह अभिमान जिसको समाप्त करके ही हम इन विकारों पर जीत का सकते हैं।

उन्होंने बताया हम हर साल दशहरा मनाते हैं, लेकिन क्या हम वाकई बुराइयों से मुक्त हो रहे हैं, या ये उत्सव बस एक खोखला वार्षिक अनुष्ठान मात्र है? जब हम दुनिया पर नजर डालते हैं, तो पाते हैं कि बुराइयों पर विजय पाने की बजाय, लोग उनके गुलाम बनते जा रहे हैं। बढ़ता भ्रष्टाचार, अनैतिकता और भौतिकवाद एक बढ़ते हुए शून्य का संकेत देते हैं



जिसे संपत्ति और भौतिक सुखों से भरने की कोशिश की जा रही है। हमारे जीवन में बुराइयों का बढ़ता प्रभाव अनजाने में दशहरे के लिए बनाए जाने वाले रावण के पुतलों के आकार में झलकता है, जो हर साल बढ़ते जा रहे हैं।

उन्होंने कहा कि केवल लकड़ी और पुआल के पुतले जलाने से हमें बुराई पर विजय नहीं मिलेगी। यह केवल आध्यात्मिक प्रयास से ही प्राप्त किया जा सकता है।

उन्होंने कहा कि रावण को एक तरफ मूख बताते हैं तो वही

उसको पढ़ा लिखा और विद्वान भी बताते हैं साथ यह भी बताते हैं कि वह प्रकृति के पांचो तत्वों को अपने अधीन कर लिया था वास्तव में वर्तमान के मनुष्य कि मनोस्थिति का चित्रण किया गया है।रामायण में वर्णित युद्ध हमारे मन में हमारी उच्चतर आत्मा और हमारी कमजोरियों के बीच चल रहे संघर्ष का एक रूपक है। ईश्वर हमें बुराई का प्रतिरोध करने की शक्ति और अपनी वास्तविक पहचान के अज्ञान से उत्पन्न छल-कपट से बचने की बुद्धि देकर इस संघर्ष में हमारी सहायता करते हैं।

दीक्षार्थी अवनीश भाई द्वारा श्रीजी का पंचामृत अभिषेक

णमोकार मंत्र के जाप से पाप नष्ट होते हैं:आचार्य वर्धमान सागर महाराज

बढ़ता राजस्थान

टोंक (का.स.)। पंचम पट्टाधीश आचार्य वर्धमान सागर महाराज संघ सहित अतिथय क्षेत्र टोंक नगर में विराजित है। आचार्य श्री के सानिध्य में बुधवार को अनेक धार्मिक अनुष्ठान प्रातः से लेकर रात्रि तक हुए जिसमें प्रातः काल दीक्षार्थी अवनीश भाई द्वारा श्रीजी का पंचामृत अभिषेक किया गया। आचार्य श्री के प्रवचन के बाद 9 दिवसीय अखंड णमोकार मंत्र पाठ का समापन आचार्य वर्धमान सागर के सानिध्य में हुआ। अचार्य संघ की आहारचार्य के बाद दीक्षार्थी अवनीश भाई द्वारा करपात्र में भोजन ग्रहण किया गया।

दोपहर में संघ सानिध्य में वृहद प्रतिक्रमण प्रत्ययाखान कर दीक्षार्थी द्वारा गणधर वलय विधान की पूजन की गई।शाम को संपूर्ण समाज द्वारा बिनौरी शोभायात्रा निकाली जाकर दीक्षा की अनुमोदना हेतु श्रीफल,सूखे मेवे आदि से गोद भरी गई। प्रातः काल आचार्य श्री ने उपदेश में बताया कि जीवन परिवर्तनशील है संसार की प्राणी जन्म लेता है शरीर में आयु अनुसार



बालपन, किशोर अवस्था ,युवक अवस्था प्रौढ़ और बुढ़ापा क्रम से आता है इसलिए जीवन में आयु परिवर्तन का महत्व समझना जरूरी है। हर पल हर क्षण हमारी आयु कम हो रही है। उन्होंने कहा कि दीक्षा व्यक्ति तभी लेता है वह संसार के दुखों से थक जाता है ।संसार उसे कष्टमय लगता है संसार के डॉक्टर जवाब दे देते हैं तब व्यक्ति अपनी

जिन धर्म पर आस्था के कारण सबसे बड़े गुरु आचार्य परमेष्ठी के पास आता है और निवेदन करता है कि मुझे दीक्षा देकर जन्म मरण के रोग से छुटकारा दिला दो मैं दीक्षा लेना चाहता हूं ।दीक्षा जीवन में आमूल चूल परिवर्तन है, दीक्षा लेने से ड्रेस ,एड्रेस और लंच बदल जाता है। यह मंगल देश नाम आचार्य वर्धमान सागर महाराज ने प्रथम

आचार्य शांति सागर जी प्रवचन माला के अंतर्गत धर्म सभा में प्रकट किए। रा आचार्य श्री ने बताया कि अतिथय क्षेत्र टोंक नगर में 9 दिन अखंड श्री णमोकार मंत्र का पाठ संपूर्ण समाज ने आचार्य संघ सानिध्य में किया है इससे पाप कर्म से बचते हैं ,कर्मों का नाश होता है और पुण्य की प्राप्ति होती है। प्रथमाचार्य श्री शांति सागर जी महाराज ने भी अपने जीवन में 18 करोड़ से अधिक मंत्रों का जाप किया मंत्र जाप से मानसिक और शारीरिक कष्ट दूर होता है जिस प्रकार प्राणी को रोक कर बांध बनाया जाता है उससे ऊर्जा प्राप्त होती है उसी प्रकार इस जीवन में संयम दीक्षा रूपी बांध से हमें पुण्य रूपी ऊर्जा की प्राप्ति होती है। बांध बनने से नदी का जलस्तर ऊंचा हो जाता है उसी प्रकार संयम धारण करने से हमारे जीवन में भी उन्नति प्राप्त होती है जिस प्रकार आप पानी को नीचे से ऊपर विद्युत पंप से चढ़ाते हैं उसी प्रकार जीवन में संयम रत्नयज्ञ धर्म रूपी विद्युत पंप से जीवन उन्नति को प्राप्त होता है। व्रत नियम से जीवन में उन्नति होती है। समाज प्रवक्ता पवन कंटान व विकास

जागीरदार अनुसार मुनि श हितेंद्र सागर ने उपदेश में बताया कि 84 लाख मित्रों का राजा णमोकार मंत्र है। भावपूर्वक स्मरण सुनने करने से कुता, बैल और अंजन चोर देवगति को प्राप्त हुए। धर्म सभा में प्रसिद्ध भामाशाह आरके मार्बल ग्रुप किशनगढ़ की 6 व्रत प्रतिमा धारी श्रीमती सुशीला अशोक पाटनी ने आचार्य श्री के दर्शन कर आशीर्वाद प्राप्त किया। श्रीजी एवं आचार्य शांति सागर के एवं पूर्वचार्यों के चित्र के समक्ष दीप प्रवज्जलन कर आचार्य श्री को जिनपाणी भेंट कर पूजन करने का सौभाग्य नमीध जैन अध्यक्ष पोरवाड़ समाज इंदौर, निर्मल छाबड़ा रायपुर ,राजेश पंचोलिया इंदौर पवन धनोते सनावद को प्राप्त हुआ। 2 अक्टूबर को प्रातः दीक्षार्थी के 5 केशलोच पश्चात मंगल स्नान होगा।श्री जी का अभिषेक करेंगे। संघ के आहार के बाद प्रात 10 बजे दीक्षा संस्कार किया जाकर दीक्षार्थी का नया नाम करण किया जावेगा ।सौभाग्य का बात है कि संघ के मुनि हितेंद्र सागर , आर्थिका निर्मोह मति, पद्मशश मति , दिव्यशश मती का भी विजयदशमी को दीक्षा दिवस है।

भव्य आतिशबाजी के साथ रावण और कुंभकरण के पुतलों का दहन आज

बढ़ता राजस्थान

निवाई (का.स.)। नगरपालिका मण्डल के तत्वावधान में आयोजित दशहरा महोत्सव को लेकर गुरुवार को दशहरा मैदान में 51 फीट रावण व 41 फीट कुंभकरण के पुतलों का भव्य आतिशबाजी के साथ दहन होगा। नगरपालिका अध्यक्ष दिलीप इसरानी ने बताया कि निवाई में जिले का ऐतिहासिक मेला आयोजित होता है। उन्होंने



बताया कि गुरुवार को दोपहर 2 बजे भगवान श्रीराम को भव्य विजय जुलूस गणगौरी बाजार स्थित श्री रघुनाथ जी के मंदिर से रवाना होगा। विजय जुलूस का शाम 5 बजे बस स्टेण्ड पर पहुंचने पर मुख्य स्वागत द्वारा पर अतिथियों द्वारा पुष्प वर्षा करके भव्य स्वागत किया जाएगा। शाम 6 बजे दशहरा मैदान में रावण अंगद संवाद होगा। उसके बाद 6:30 बजे जयपुर मशहूर शौरगरीं द्वारा भव्य आतिशबाजी का प्रदर्शन किया जाएगा। इसके बाद रावण व कुंभकरण के पुतलों को भगवान श्रीराम अग्निबाण से भेदित करेंगे। उन्होंने बताया कि महोत्सव को लेकर नगरपालिका

द्वारा प्रताप स्टेडियम में 6 अक्टूबर तक एक से बढ़कर एक कार्यक्रम आयोजित होंगे। दशहरे मेले को लेकर रक्तांचल पर्वत पर स्थित किले की दीवार पर स्वचालित लाइटों से आकर्षक डेकोरेशन करके सजाया गया है। इसी प्रकार अहिंसा सर्किल, पुराने नगर पालिका भवन, अधिशासी अधिकारी आवास व नगरपालिका भवन को स्वचालित लाइटों से सजाया गया है। शहर में बस स्टेड, जमात, पुराना चुंगी नाका व अहिंसा सर्किल पर विशाल स्वागत द्वार बनाए गए हैं। दशहरा महोत्सव को लेकर स्वचालित लाइटों से संपूर्ण निवाई शहर जगमगा रहा है।

गांधी जयंती आज: भाजपा की ओर से सेवा पखवाड़ा के तहत होंगे कार्यक्रम

बढ़ता राजस्थान

सवाई माधोपुर(राकेश शर्मा)। भाजपा जिला अध्यक्ष मानसिंह गुर्जर ने बुधवार को जिला कार्यालय पर कार्यक्रमोंओं की बैठक लेकर 2 अक्टूबर को सेवा पखवाड़ा के तहत अंतिम कार्यक्रम के रूप में गांधी जयंती एवं लाल बहादुर

शास्त्री जयंती मनाने पर चर्चा की, जिला प्रवक्ता सुरेन्द्र शर्मा ने बताया कि गुरुवार को गांधी जयंती पर आयोजित होने वाली संगोष्ठी में चार विषयों पर मुख्य चर्चा होगी। महात्मा गांधी एवं लाल बहादुर शास्त्री की जीवनी पर विशेष रूप से प्रकाश डाला जाएगा।

अंतर्राष्ट्रीय वृद्धजन दिवस: नि:शुल्क चिकित्सा शिविर एवं वृद्धजन सम्मान समारोह का आयोजन



बढ़ता राजस्थान

सवाई माधोपुर(राकेश शर्मा)। जिला विधिक सेवा प्राधिकरण सवाई माधोपुर के तत्वावधान में बुधवार को अंतर्राष्ट्रीय वृद्धजन दिवस के अवसर पर वृद्धजनों के स्वास्थ्य परीक्षण हेतु रुक्मणी वृद्धाश्रम रिको परिया खैरदा, सवाई माधोपुर में नि:शुल्क चिकित्सा शिविर का आयोजन किया गया।

आयोजित चिकित्सा शिविर में डॉ. अतुल कुमार जैन, डॉ. नरेंद्र गुप्ता, डॉ. गगन गौतम, फार्मासिस्ट पवन बैरवा, नर्सिंग स्टाफ हरिओम शर्मा तथा एएनएम छवि जांगिड़ द्वारा 64 लोगों की ब्लड प्रेशर, शुगर आदि जांच की गई। साथ ही, खांसी, जुकाम, बुखार एवं अन्य मौसमी बीमारियों के संबंध में परामर्श प्रदान कर नि:शुल्क दवा का वितरण किया गया। इस अवसर

पर जिला विधिक सेवा प्राधिकरण सवाई माधोपुर की सचिव समीक्षा गौतम द्वारा वृद्धजनों को उनके कानूनी अधिकारों, परिवार में वरिष्ठ नागरिकों के महत्व एवं पारिवारिक सदस्यों की वृद्धजनों के प्रति जिम्मेदारियों, वरिष्ठ नागरिकों से संबंधित विभिन्न कल्याणकारी योजनाओं, माता-पिता और वरिष्ठ नागरिकों का भरण-पोषण और कल्याण अधिनियम 2007 एवं नालसा (वरिष्ठ नागरिकों को विधिक सेवाएं) योजना 2016 के संबंध में जानकारी प्रदान की गई।

इसके साथ ही रुक्मणी वृद्धाश्रम के संचालक रविंद्र बसावतिया के सहयोग से वृद्धजनों का मात्प्यार्षण कर स्वागत, सम्मान किया गया एवं उन्हें कंबल वितरित किए गए। इस दौरान उपनिदेशक सामाजिक न्याय एवं अधिकारिता विभाग मीना

आर्य भी उपस्थित रही। इसी प्रकार एडीआर सेंटर सवाई माधोपुर में भी वृद्धजन सम्मान समारोह का आयोजन किया गया, जिसमें पैनल अधिवक्ता राजेंद्र यादव एवं अभय कुमार गुप्ता द्वारा वृद्धजनों को माला पहनकर उनका सम्मान किया गया। पैनल अधिवक्ताओं ने बताया कि वृद्धजनों को सम्मानजनक जीवन मिले, इसके लिए विधिक सेवा प्राधिकरणों द्वारा भी प्रयास किए जा रहे हैं।

वरिष्ठ नागरिकों को मुक्त कानूनी सलाह एवं सहायता प्रदान करने के लिए नालसा द्वारा वरिष्ठ नागरिकों को विधिक सेवाएं योजना 2016 संचालित की जा रही है। साथ ही वरिष्ठ नागरिक घर बैठे ही नालसा हेल्पलाइन नंबर 15100 पर कॉल करके नि:शुल्क कानूनी सलाह प्राप्त कर सकते हैं।

सुजातनगर में निशुल्क चिकित्सा शिविर शुक्रवार को

बढ़ता राजस्थान

पावटा(नि.स.)। निकटवर्ती ग्राम सुजातनगर स्थित सती माता मंदिर के महंत श्री श्री 1008 सीयाराम दास त्यागी महाराज जी के 13 सितम्बर 2025 को हुए देवलोक गमन के उपलक्ष्य में एक निशुल्क चिकित्सा शिविर का आयोजन किया जा रहा है। इस शिविर का आयोजन श्री तुलसी दास जी के सान्निध्य में आगामी 03 अक्टूबर शुक्रवार को किया जाएगा। पंचायत समिति प्रशासक विनोद देवी ने बताया कि शिविर सुजातनगर ग्राम पंचायत के नवीन पंचायत भवन कार्यालय में सुबह 10:00 बजे से सायं 4:00 बजे तक आयोजित होगा। इस शिविर में चिकित्सकों द्वारा खासी, जुकाम, बीपी, शुगर व अन्य बिमारियों की जांच कर फ्री दवा का वितरण किया जाएगा। समाजसेवी सुरेन्द्र यादव ने बताया की इस निशुल्क चिकित्सा शिविर का उद्देश्य क्षेत्र के गरीबों और जरूरतमंदों को स्वास्थ्य सेवाओं का लाभ प्रदान करना है। शिविर में आने वाले मरीजों को न केवल चिकित्सकीय परामर्श मिलेगा, बल्कि उन्हें फ्री दवा भी वितरित की जाएगी।

सेवानिवृत्ति पर छात्रावास में किया आर्थिक सहयोग



बढ़ता राजस्थान

पावटा(नि.स.)। कस्बे के निकटवर्ती ग्राम चांदोली में राजकीय विद्यालय से शारीरिक शिक्षक पद पर 32 वर्ष की राजकीय सेवा पूर्ण कर सेवानिवृत्त हुए ग्राम प्वांना अहीर निवासी रमेश चंद्र यादव ने यादव छात्रावास के लिए आर्थिक सहयोग प्रदान किया है। उनके इस सहयोग के लिए यादव समाज के प्रबुद्धजनों द्वारा उनका माल्यार्पण व साफा पहनाकर अभिनंदन किया गया। प्रवक्ता रामकरण यादव ने बताया कि उनके पिता दुरसाराम गुरूजी पूर्व प्राचार्य ने कस्बे के श्री कृष्ण छात्रावास संस्थान पावटा एवं कोटपूतली के श्री कृष्ण महिला छात्रावास में 42 हजार रुपये का सहयोग प्रदान किया है। यह सहयोग छात्रावास के विकास और छात्रों के लिए सुविधाओं को बढ़ाने में मदद करेगा। इस दौरान पावटा अध्यक्ष भैरूराम हुड्डा, संरक्षक किशनलाल गुरूजी, यादव समाज अध्यक्ष रामावतार यादव, पूर्व अध्यक्ष गिरधारी लाल गुरूजी, डॉ. रतिराम यादव, पूर्व जिला शिक्षा अधिकारी सरदार मल यादव, पूर्व शिक्षा उपनिदेशक एमडी यादव, प्रवक्ता रामकरण यादव, घीसाराम राव, समाजसेवी गिरधारी लाल यादव, बाबूलाल गुरूजी कोषाध्यक्ष, लालाराम कोषाध्यक्ष, एडवोकेट रामचंद्र, रामसिंह यादव, रामेश्वर यादव, प्रवक्ता सरदारमल यादव, रामकुमार सरपंच, सतवीर यादव, सुनील यादव, विकास यादव समेत अन्य मौजूद रहे।

डांडिया उत्सव में ‘हर नारी एक शक्ति’ के पोस्टर का विमोचन

बढ़ता राजस्थान

उदयपुर (नि.स.)। श्री दिगंबर जैन बीसा नरसिंहपुरा समाज द्वारा हिरणमगरी से, 4 स्थित स्वयंवर गार्डन’ में आयोजित चार दिवसीय डांडिया समारोह में ही नारी एक शक्ति के पोस्टर का विमोचन हुआ। इस चार दिवसीय डांडिया समारोह में समाज के अध्यक्ष ऋषभ जसिंगोत, महामंत्री अनिल मेहता और कार्यकारिणी सदस्यों का योगदान रहा। कार्यक्रम के मुख्य अतिथि प्रमुख समाजसेवी एवं उद्योगपति बी.एल.थाया थे। कार्यक्रम में ऋतु मारू और मयूरा मेहता ने निर्णायक की अहम भूमिका निभाई। सभी प्रतिभागियों को डेरो पुरस्कार देकर प्रोत्साहित किया गया। इसी उत्सव में मयूरा मेहता द्वारा आयोजित होने वाले ‘नारी शक्ति...सम्मान समारोह का पोस्टर विमोचित किया गया। मयूरा मेहता ने बताया कि इस कार्यक्रम झीलों की नगरी की हर एक नारी शक्ति को मेडल, ट्रॉफी, उपर्ण,माला,पागड़ी, सर्टिफिकेट देकर सम्मानित किया जाएगा। मयूरा मेहता ने बताया कि इस समारोह का उद्देश्य हर उस समर्पित महिला को सम्मानित करना है जिसने अपने परिवार के साथ समाज के निर्माण में अथक सहयोग प्रदान किया है। कार्यक्रम का संचालन ‘अनिल मेहता’ द्वारा किया गया।

भायलापुरा मे प्रथम भव्य दुर्गा पूजा महोत्सव महिलाओ ने किया डांडिया नृत्य



बढ़ता राजस्थान

हिंडौन सिटी (अंशु गुप्ता)। भायलापुरा मे प्रथम भव्य दुर्गा पूजा महोत्सव नवरात्रि के पावन अवसर मित्र मण्डली द्वारा आयोजित कार्यक्रमों की श्रृंखला ने क्षेत्र में भक्तिमय और सांस्कृतिक माहौल बना दिया। नवरात्रि के दौरान मां के दरवाजे को भव्य रूप से सजाया गया, जिसकी भव्यता श्रद्धालुओं के आकर्षण का केंद्र बनी रही।सजावट के साथ-साथ आयोजित डांडिया रास कार्यक्रम में स्थानीय महिलाओं, युवाओं व बच्चों ने बढ़-चढ़कर हिस्सा लिया। सजीव संगीत की मधुर धुनों पर पारंपरिक परिधानों में थिरकते श्रद्धालुओं ने मां दुर्गा के प्रति अपनी श्रद्धा और उत्साह प्रकट किया।मित्र मण्डली के सदस्यों ने बताया कि नवरात्रि के अंतिम दिन रात्रि में हवन का आयोजन किया जाएगा जिसमें मां दुर्गा की पूर्ण आराधना के साथ वातावरण को पवित्र किया जाएगा। इसके अगले दिन 101 कन्याओं का पूजन एवं भंडारे का आयोजन किया जाएगा, जिसमें कन्याओं को भोजन, उपहार और सम्मान प्रदान किया जाएगा।

अंतर्राष्ट्रीय वृद्ध दिवस के अवसर पर निर्वाचक रजिस्ट्रीकरण पदाधिकारी एसडीएम मसूदा दीपशिखा ने शतायु मतदाता का किया सम्मान

बढ़ता राजस्थान

अजमेर (घनश्याम दास)। अजमेर जिले के मसूदा विधानसभा क्षेत्र में अंतर्राष्ट्रीय वृद्धजन दिवस के उपलक्ष में आज निर्वाचक रजिस्ट्रीकरण पदाधिकारी एसडीएम मसूदा दीपशिखा ने मतदाता बदामी देवी निवासी नीमागढ़ का उपखंड कार्यालय मसूदा में माला एवं सोल ओढ़ाकर स्वागत किया एवं साथ ही प्रशस्ति पत्र भेंट कर अंतरराष्ट्रीय वृद्ध जन दिवस की शुभकामनाएं प्रेषित की एवं साथ ही आगामी चुनाव में मतदान करने हेतु शपथ दिलाई एवं साथ ही नए मतदाताओं को जागरूक करने हेतु बदामी देवी को प्रेरित किया ।

बढ़ता राजस्थान

उदयपुर (नि.स.)। उदयपुर को विश्व-स्तरीय पर्यटन नगरी बनाने के लिए सरकार और प्रशासन निरंतर प्रयासरत है। हाल ही में उपमुख्यमंत्री महोदय के उदयपुर दौरे के दौरान नाइट टूरिज्म बढ़ाने और पर्यटन को और गति देने पर चर्चाएँ हुईं, लेकिन जमीनी स्तर पर स्थिति इसके बिल्कुल विपरीत है। दीपावली पर पर्यटन सीजन फुल रहनें की संभावना है। ऐसे में पुलिस द्वारा शहर में आ रही पर्यटक बसों को शहरी सीमा से बाहर ही रोके जाने के कारण पर्यटन की छवि जहां धूमिल हो रही है वहीं इसके लेकर टूर ऑपरेटर,होटल व्यवसायी एवं बस ऑपरेटर पर्यटन सीजन को लेकर चिंतित है। उदयपुर

टूरिस्ट बस सर्विस सोसायटी के अध्यक्ष मदनलाल मेनारिया ने बताया कि उदयपुर आने वाले हजारों देश-विदेशी पर्यटक, कॉर्पोरेट ग्रुप्स, कॉन्फ्रेंस डेलीगेट्स और डेस्टिनेशन वेडिंग के मेहमान बसों,कोचों से एयरपोर्ट और रेलवे स्टेशन से होटल तक पहुँचते हैं तथा सिटी पैलेस, फतेहसागर, सहेलियों की बाड़ी, मोती मगरी, लोक कला मंडल, लेक पिचोला, बड़ी झील आदि दर्शनीय स्थलों का भ्रमण करते हैं लेकिन यातायात पुलिस द्वारा आए दिन इन पर्यटक बसों को प्रताप नगर, फतेहपुरा, आर. के. सर्कल, शोभागपुरा पारस चैराहा, उदयपोल आदि स्थानों पर रोक दिया जाता है और कई बार शहर में प्रवेश तक नहीं करने दिया

जाता। इसके कारण एक बस में सवार 50 पर्यटकों को सामान सहित ऑटो या रिक्शा पकड़ने की मजबूरी हो जाती है। कई बार 4-5 बसें एक ही ग्रुप में भी लगी होती हैं। ऐसे में अचानक 40-50 रिक्शा हूँदना यात्रियों के लिए भारी परेशानी बन जाता है।

टूरिस्ट बस ऑपरेटर कंपनियों की पीड़ा

सोसायटी के सचिव मांगीलाल मेनारिया ने बताया कि उदयपुर अब डेस्टिनेशन वेडिंग हब बन चुका है। कई क्लाइंट्स 150-180 यात्रियों की क्षमता वाले चार्टर प्लेन से सीधे यहाँ पहुँचते हैं। ऐसे ग्रुप्स का परिवहन केवल बसों-कोचों से ही संभव है। पर्यटन

की संभावनाएँ देखकर बस, ऑपरेटरों ने करोड़ों रुपये निवेश करके वोल्वो और मर्सिडीज जैसी लगजरी बसें पर्यटकों के लिये लगा रखी है लेकिन आज वही बसें पर्यटकों को होटल और दर्शनीय स्थलों तक भी नहीं पहुँचा पा रहीं।

होटल और व्यापार जगत पर असर

शहर पांच सितारा प्रमुख होटलों में कॉर्पोरेट कॉन्फ्रेंस, वेडिंग और ग्रुप टूर लगातार आते हैं। यदि बसें ही नहीं पहुँचेंगी तो समूह सीधे होटल नहीं आ पाएगा और यह पर्यटन कारोबार पर गहरा असर डालेगा। उदयपुर की पूरी अर्थव्यवस्था पर्यटन से जुड़ी है। होटल,

रेस्तरां, टैक्सी, गाइड, टूर एजेंट, हैंडीक्राफ्ट और कपड़ों का व्यापार सभी की रोजी-रोटी पर्यटक पर निर्भर है। आने वाले सीजन (नवरात्रि, दीपावली और नववर्ष) में जब सबसे अधिक पर्यटक और बड़े ग्रुप आते हैं, ऐसे समय में बसों पर रोक-टोक पर्यटन उद्योग के लिए बड़ा झटका साबित हो सकती है। सोसाइटी के अध्यक्ष मदन मेनारिया ने बताया कि इस समस्या के समाधान हेतु सोसाइटी के पदाधिकारियों ने क्षेत्रीय पर्यटन उपनिदेशक सुश्री शिखा सक्सेना से भी मुलाकात की है और उन्होंने सकारात्मक आश्वसन दिया है लेकिन जब तक यातायात विभाग को स्पष्ट दिशा-निर्देश नहीं दिए जाते, समस्या जस की तस बनी रहेगी।

स्वस्थ नारी-सशक्त परिवार अभियान: जयसिंहपुरा सीएचसी में स्वास्थ्य जांच शिविर का आयोजन

बढ़ता राजस्थान

पावटा(नि.स.)। विराटनगर के विधायक प्रतिनिधि आशीष धनखड़ ने बुधवार को जयसिंहपुरा सीएचसी में स्वस्थ नारी-सशक्त परिवार अभियान के तहत आयोजित स्वास्थ्य जांच शिविर का उद्घाटन किया। इस अवसर पर उन्होंने कहा कि नारी की सेहत पर परिवार की सेहत निर्भर करती है, और स्वस्थ माहौल में सशक्त बनने के लिए पहले स्वस्थ होना आवश्यक है। विकास सिंह ने स्वास्थ्य और शिक्षा में हो रहे बदलावों को महत्वपूर्ण बताया और कहा कि इस शिविर का उद्देश्य महिलाओं को स्वास्थ्य, पोषण और स्वच्छता से संबंधित सेवाएं प्रदान कर उन्हें सशक्त बनाना है। शिविर में महिलाओं की एनीमिया, उच्च रक्तचाप, मधुमेह और कैन्सर जैसी बीमारियों की जांच की गई और चिकित्सकों ने मरीजों को आवश्यक सलाह और निशुल्क दवाएं वितरित कीं। बीसीएमओ डॉ. सुनील मीणा ने बताया कि प्रधानमंत्री नरेंद्र मोदी ने



17 सितंबर को 8वें राष्ट्रीय पोषण माह के साथ 'स्वस्थ नारी, सशक्त परिवार अभियान' की शुरुआत की थी। सीएचसी प्रभारी डॉ. कन्हैया लाल यादव ने बताया कि शिविर में कुल 274 ओपीडी दर्ज की गई, जिसमें 14 गर्भवती महिलाओं की जांच, 7 बच्चों का टीकाकरण और किशोर-किशोरियों की हेल्थ संबंधी काउंसलिंग की गई। इसके अलावा, 57 गैर-संचारी रोगों और 26 टीबी मरीजों की स्क्रीनिंग की गई और 33 लोगों की एनीमिया जांच

की गई। इस अवसर पर सरपंच प्रतिनिधि उमेश यादव, सामाजिक कार्यकर्ता रामनिवास यादव, शंकर यादव समेत चिकित्सा दल में डॉ. चुन्नी लाल जाट, डॉ. संतोष कुमार स्वामी, डॉ. देवेन्द्र कुमार नागर, डॉ. कन्हैया लाल यादव, नर्सिंग अधिकारी अशोक कुमार गुर्जर, कमल कुमार, नीतू सोनी, अनामिका, पूनम राजीव चौधरी, लैब टेक्नीशियन फार्मासिस्ट राकेश कुमार जाट और समस्त सेक्टर की एएनएम व सीएचओ शामिल थे।

अजमेर जिले के ग्राम सिंघावल में सिंहनुमा पहाड़ी पर स्थित अन्नपूर्णा माता के मंदिर में शारदीय नवरात्र में भव्य मेला हुआ आयोजित

बढ़ता राजस्थान

अजमेर (घनश्याम दास)। भिनाय उपखंड के ग्राम सिंघावल में सिंहनुमा पहाड़ी पर स्थित अन्नपूर्णा माता के मंदिर में शारदीय नवरात्र में आयोजित भव्य मेला श्रद्धा और उत्साह के साथ सम्पन्न हुआ। अन्नपूर्णा माता के दरबार में पहले नवरात्र से ही श्रद्धालुओं की संख्या में वृद्धि देखी गई, जो अष्टमी के दिन अपने चरम पर पहुंची। मेला ग्राउंड में विभिन्न झूले, चकरी,प्रसाद फूल माला नारियल एवं चाट-पकोड़ी मिठाई एवं खिलौने तथा फेंसी सामानों की दुकाने सजी। मेले में श्रद्धालुओं ने फूलों की माला, प्रसाद, नारियल, घी, पोशाक,

ध्वजाएं और आखें (एकी) अर्पित कर माता का पूजन किया। अखंड ज्योत का उबारना किया गया तथा भक्तों ने एकी-पाती लेकर मनोरथ किए। मान्यता है कि माता की गुणमाला से गिरा फूल पाती मिलने का संकेत होता है। इस अवसर पर बान्दनवाड़ा के बारोठिया परिवार और सिंगावल के चास्टा परिवार ने माता के दरबार में आवासीय नवरात्र साधना की, जो वर्षों से चली आ रही परंपरा का हिस्सा है। मंदिर परिसर में भव्य बिंदोरी निकाली गई और परंपरागत ध्वजा चढ़ाई गई। श्रद्धालुओं को खीर, चूरमा व सवामणी का भोग अर्पित कर प्रसाद वितरित किया गया।

अजमेर के किशनगढ़ में अवैध पेट्रोलियम पदार्थ की तस्करी का भंडाफोड़ सीओ सिटी अजय सिंह ने किया खुलासा, 5 आरोपी गिरफ्तार

बढ़ता राजस्थान

अजमेर (घनश्याम दास)। अजमेर जिला पुलिस ने अवैध पेट्रोलियम पदार्थ के भण्डारण और विक्रय के मामले में बड़ी कार्रवाई की। पुलिस ने 5 आरोपी को किया गिरफ्तार किया और 5 वाहन भी जब्त किए गए। इस दौरान विक्की, गजराज, और सुकेश समेत अन्य आरोपियों को बेडा की ढाणी सराणा से गिरफ्तार किया है। यह कार्यवाही सीओ सिटी अजय सिंह राठौड़ के सुपरविजन में कार्यवाही की गई है जिसमे जिला पुलिस ने अवैध पेट्रोलियम पदार्थ के भण्डारण और विक्रय के मामले में बड़ी कार्रवाई करते हुए, यहां 26000 लीटर



अवैध डीजल के साथ 2500 लीटर अन्य सामग्री भी जब्त की गई। इस दौरान क्रेटा कार और टैंकर समेत अन्य वाहन जब्त किए गए। आरोपी विजय कुमार विजयवर्गीय

ने बताया कि वह गुजरात से अवैध डीजल लाकर जयपुर, श्रीनगर और किशनगढ़ में सप्लाय करता था। सीओ ऑफिस में आयोजित प्रेस कॉन्फ्रेंस में सीओ अजय सिंह

राठौड़ ने इस मामले का खुलासा करते हुए मीडिया के सामने पूरी जानकारी दी। पुलिस ने इस मामले में किशनगढ़ के गांधीनगर थाना पर मामला दर्ज कर जांच शुरू कर दी है। जिला स्पेशल टीम में अजय सिंह राठौड़ (आईपीएस) किशनगढ़, शंकर सिंह रावत (सउनि),हेड कांस्टेबल सीताराम, हेड कांस्टेबल रणजीत सिंह का रहा विशेष योगदान, वहीं कांस्टेबल मुकेश, कांस्टेबल गजेन्द्र, कांस्टेबल जितेन्द्र, कांस्टेबल रामनिवास, कांस्टेबल सतराम, और कांस्टेबल मनोज सिंह का रहा सहयोग,आगे की कार्यवाही में जुटी पुलिस टीम।

अंतरराष्ट्रीय वृद्धजन दिवस पर वृद्धों का सम्मान कार्यक्रम

वृद्ध अपने अनुभव से जन कल्याण में जुड़े रहें

बढ़ता राजस्थान

सिरोही(नि.स.)। सामाजिक न्याय एवं अधिकारिता विभाग की ओर से समाज कल्याण सप्ताह के तहत अंतरराष्ट्रीय वृद्धजन दिवस मनाया गया। पेंशनर भवन में आयोजित जिला स्तरीय कार्यक्रम में वृद्धजन कल्याण के रूप में कार्य कर रहे वृद्धों का सम्मान किया गया। कार्यक्रम में जिला कलक्टर अल्पा चौधरी का मुख्य आतिथ्य रहा। उन्होंने वृद्धों को हमेशा खुश रहकर जीवन यापन करने की हिदायत दी। कहा कि वे समाज का अभिन्न अंग बनकर हमेशा सकारात्मक अंग में जुड़े रहे। जिला परिषद में मुख्य कार्यकारी अधिकारी प्रकाशचंद अग्रवाल ने वृद्धों को स्वास्थ्य



के प्रति सजग रहने एवं अपने

अनुभव का लाभ समाज को देने

की बात कही। कार्यक्रम संयोजक

शतायु मतदाता सम्मानित

वृद्धजन दिवस पर सी वर्ष एवं इससे अधिक आयु पूर्ण करने वाले 30 वरिष्ठ मतदाताओं का अलग-अलग गांवों में सम्मान किया गया। आबूरोड में सहायक निर्वाचक रजिस्ट्रीकरण पदाधिकारी पन्नाराम चौधरी ने सियावा की माताफली में एक ही घर के शतायु मतदाता राजकी देवी एवं रामाराम को माला पहनाकर सम्मानित किया। वीरेंद्र त्रिवेदी, सुपरवाइजर बसंतकुमार झामनानी, बीएलओ रावताराम आदि उपस्थित थे।

राजेन्द्रकुमार पुरोहित ने बताया कि वृद्धजन अनुभव की खान है, जिनका लाभ समाज को मिलता है। विशेष ऑडिटर ऋषभ मरडिया, अल्पसंख्यक अधिकारी रमेश चौधरी, पेंशनर समाज जिलाध्यक्ष राजेन्द्रसिंह, अशोककुमार, समितकुमार, प्रितेशकुमार शर्मा, हनुमान शर्मा आदि मौजूद रहे।

मंच संचालन मोहनलाल माली ने किया। कार्यक्रम के दौरान 75 वर्ष से अधिक उम्र के समस्त वृद्धजनों का शॉल ओढ़ाकर एवं माल्यार्पण कर सम्मानित किया गया। साथ ही उन्हें धार्मिक पुस्तकें प्रदान की गईं। इसमें पूर्व जिला शिक्षा अधिकारी गणपतिसिंह देवड़ा, भवूतमल पुरोहित व रघुभाई माली शामिल रहे।

पुलिस ने पकड़ा छाबड़ी पुरा में अरुण हत्याकांड का फरार आरोपी

बढ़ता राजस्थान

बाड़ी (राजू शर्मा)। उपखंड की सदर थाना पुलिस ने मुखबिर की सूचना पर 4 महीने से फरार चल रहे हत्याकांड के एक आरोपी को बिजौली गौशाला होटल से गिरफ्तार किया है। गिरफ्त में आए आरोपी से पुलिस हत्याकांड को लेकर पूछताछ की जा रही है।

सदर थाना अधिकारी मोहर सिंह ने बताया कि जिला पुलिस अधीक्षक विकास सांगवान के निर्देश पर वांछित अपराधियों

के खिलाफ धर पकड़ अभियान चलाया जा रहा है। ऐसे में थाना क्षेत्र के छाबड़ी पुरा गांव में 26 मई को एमपी के गोरमी जिला निवासी युवक अरुण सिंह पुत्र जसवंत गुर्जर की गोली लगने से मौत हुई थी। घटना को लेकर परिजनों द्वारा सदर थाने पर धारा 91(2,3),190,115,126,103 बीएनएस में हत्या का मामला दर्ज कराया था। उक्त घटना को लेकर पुलिस फरार आरोपी अजीत पुत्र परिमाल गुर्जर निवासी छावड़ी पुरा की तलाश कर रही थी।

60 मेधावी छात्र छात्राओं को श्री राम फाइनैंस ने प्रदान की छात्रवृत्ति



बढ़ता राजस्थान

डीग (नि.स.)। डीग में नगर रोड स्थित श्री राम फाइनैंस लिमिटेड के सौजन्य से भागवान सिंह राणा की अध्यक्षता में आयोजित कार्यक्रम में 60 मेधावी छात्र एवं छात्राओं को प्रमाण पत्र तथा चेक द्वारा छात्रवृत्ति प्रदान की गई।

संस्था द्वारा सातवीं,आठवीं,नवमी के छात्र-छात्राओं को छात्र वृत्ति के रूप में 4000, दसवीं, 11वीं के छात्र-छात्राओं को 4500 रुपए की राशि स्कॉलरशिप के रूप में प्रदान की गईय मुख्य अतिथि केदार सिंह थे। संस्था के ब्रांच मैनेजर

राकेश सिंह नरूका ने कहा कि संस्था द्वारा मेधावी छात्र छात्राओं को शिक्षा के प्रति जागरूक करने के लिए के लिए हर साल प्रोत्साहन राशि प्रदान की जाती है। संस्था की इस पहल से छात्र-छात्राओं में शिक्षा के प्रति रुझान बढ़ेगा उनका आत्मबल एवं आत्मसम्मान बढ़ेगा। इस दौरान हेतराम सिंह , अमित कुमार कुण्ण वीर, रंजीत,मलिक,पंकज, उत्कर्ष, भूपेंद्र, गायत्री,पीएलवी प्रियंका शर्मा ,छात्र-छात्राएं एवं अभिभावक गण उपस्थित रहे । संचालन पैनल अधिवक्ता राजेंद्र शर्मा ने किया।

डोटासरा के जन्म दिन पर कांग्रेस कार्यकर्ता ने किया वृक्षारोपण और मरीजों को बांटे फल



बढ़ता राजस्थान

डीग (नि.स.)। महिला कांग्रेस की कार्यकर्ताओं ने कांग्रेस के प्रदेशाध्यक्ष गोविंद सिंह डोटासरा के जन्म दिन पर जिला अध्यक्ष स्वेता यादव के नेतृत्व में डीग शहर में वृक्षारोपण किया। इसके बाद महिला कार्यकर्ताओं ने जयपुर पहुंच कर प्रदेशाध्यक्ष डोटासरा को जन्म दिन की बधाई दी। ब्लाक कांग्रेस कमटी खोह जन्तूर के कार्यकर्ताओं

ने कांग्रेस के अध्यक्ष डोटासरा का जन्मदिन पर सामुदायिक स्वास्थ्य केंद्र जन्तूर पर मरीजों को फल वितरण कर उनकी लंबी आयु की कामना की । इस अवसर पर ब्लाक अध्यक्ष भवानी शंकर शर्मा, पूर्व सरपंच सतवीर सिंह, भरत सिंह देशवाल ,छोतर सिंह पृनिपा, राजवीर चौधरी केहरी सिंह परमानंद शर्मा आदि कार्यकर्ता मौजूद रहे।

शतायु मतदाताओं का सम्मान, लोकतंत्र के पर्व में भागीदारी निभाने का आह्वान



बढ़ता राजस्थान

भुसावर (यतेन्द्र पाण्डेय)। निर्वाचन आयोग के दिशा-निर्देश एवं अंतरराष्ट्रीय वृद्धजन दिवस के अवसर पर जिला निर्वाचन विभाग भरतपुर द्वारा स्वीप कार्यक्रम के अंतर्गत शतायु मतदाताओं को सम्मानित किया गया। कलक्टर कक्ष में आयोजित कार्यक्रम में जिला निर्वाचन अधिकारी कमर चौधरी ने बुद्ध की हाट निवासी 101 वर्षीय शतायु मतदाता गुम्भन सिंह को शॉल उडाकर एवं प्रमाण पत्र प्रदान कर सम्मानित किया गया। इस अवसर पर स्वीप नोडल अधिकारी एवं सीईओ मुहुल सिंह, उप जिला निर्वाचन अधिकारी घनश्याम शर्मा तथा अतिरिक्त कलक्टर शहर राहुल सैनी उपस्थित

रहे। कार्यक्रम के दौरान जिला निर्वाचन अधिकारी कमर चौधरी ने बताया कि जिन शतायु मतदाताओं ने पूर्व में होने वाले चुनावों में अपने मतधिकार का उपयोग किया है, उन्हें विशेष रूप से सम्मानित किया जा रहा है। भरतपुर जिले में कुल 202 शतायु मतदाता पंजीकृत हैं, जिनमें भरतपुर विधानसभा क्षेत्र में 10, नदबई में 71, वैर में 55 तथा बथाना में 66 मतदाता शामिल हैं। उपखंड स्तर पर भी इन शतायु मतदाताओं को सम्मानित किया जाएगा। इस अवसर पर जिला निर्वाचन अधिकारी ने कहा कि लोकतंत्र का मुख्य आधार मतदाता है और प्रत्येक मतदाता को अपने मतधिकार का प्रयोग अवश्य करना चाहिए।

डॉ. दिगम्बरसिंह प्रो कब्बड़ी प्रतियोगिता का समापन समारोह खेल जीवन में अनुशासन, परिश्रम और एकजुटता का देते हैं संदेश

बढ़ता राजस्थान

भुसावर (यतेन्द्र पाण्डेय)। भरतपुर जिले की नदबई तहसील के लुधावई टोल सेवर स्थल पर बुधवार को पूर्व कैबिनेट मंत्री स्व. डॉ. दिगंबर सिंह की जयंती अवसर पर श्रद्धांजलि सभा एवं प्रो कबड्डी प्रतियोगिता समापन समारोह का आयोजन किया गया। कार्यक्रम में मुख्य अतिथि के रूप में राजस्थान के पूर्व कैबिनेट मंत्री एवं वरिष्ठ नेता श्री राजेंद्र राठौड़ तथा जिला कलक्टर कमर चौधरी, जिलाध्यक्ष शिवानी दायमा एवं डीग-कुम्हेर विधायक डॉ. शैलेश सिंह ने शिरकत की। इस अवसर पर दोनों गणमान्य अतिथियों ने डॉ. दिगंबर सिंह के चित्र पर पुष्पांजलि अर्पित कर उन्हें भावपीनी श्रद्धांजलि दी। कार्यक्रम के दौरान वक्ताओं ने कहा कि डॉ. दिगंबर सिंह ने अपने



राजनीतिक जीवन में सदैव जनहित और ग्रामीण विकास को प्राथमिकता दी। उनकी सोच और कार्यशैली आज भी युवाओं के लिए प्रेरणास्रोत है। उन्होंने समाज के कमजोर वर्गों को मुख्यधारा से जोड़ने और शिक्षा

व स्वास्थ्य सेवाओं को गांव-गांव तक पहुंचाने के लिए उल्लेखनीय योगदान दिया।

श्रद्धांजलि सभा में पूर्व कैबिनेट मंत्री राजेंद्र राठौड़ ने कहा कि डॉ. दिगंबर सिंह न केवल एक सशक्त

राजनेता थे बल्कि जनता के बीच गहरी पैठ रखने वाले जनसेवक भी थे। उनके योगदान को कभी भुलाया नहीं जा सकता। राठौड़ ने इस अवसर पर युवाओं से आह्वान किया कि वे डॉ. सिंह के आदर्शों और

सिद्धांतों को जीवन में अपनाकर समाज की सेवा करें। श्रद्धांजलि सभा के उपरंत आयोजित प्रो कबड्डी प्रतियोगिता के समापन समारोह में खिलाड़ियों का उत्साह देखने लायक था। प्रतियोगिता में अन्य राज्यों एवं जिलेभर की कई टीमों ने भाग लिया और अपनी खेल प्रतिभा का प्रदर्शन किया। फाइनल मुकाबले में दोनों टीमों ने कड़ी टक्कर दी, जिसमें विजेता टीम को ट्रॉफी और नकद पुरस्कार देकर सम्मानित किया गया। उपविजेता टीम को भी प्रोत्साहन पुरस्कार प्रदान किया गया।

इस अवसर पर खिलाड़ियों को संबोधित करते हुए राजेंद्र राठौड़ ने कहा कि खेल जीवन में अनुशासन, परिश्रम और एकजुटता का संदेश देते हैं। उन्होंने कहा कि सरकार और समाज को मिलकर ग्रामीण

अंचलों में खेल प्रतिभाओं को आगे लाने के लिए प्रयास करने चाहिए। जिला कलक्टर कमर चौधरी ने खिलाड़ियों को शुभकामनाएं देते हुए कहा कि खेलों के माध्यम से युवा सकारात्मक ऊर्जा और आत्मविश्वास प्राप्त करते हैं, जिससे वे जीवन के हर क्षेत्र में सफलता अर्जित कर सकते हैं। कार्यक्रम का संचालन स्थानीय समिति के पदाधिकारियों द्वारा किया गया और आभार व्यक्त करते हुए कहा गया कि डॉ. दिगंबर सिंह की जयंती को इस प्रकार यादगार बनाना उनकी सच्ची श्रद्धांजलि है। समारोह में गिरधारी तिवारी, सत्येन्द्र गोयल, मोहन राह, बृजेश अग्रवाल, अरविन्द पाल सहित स्थानीय जनप्रतिनिधि, गणमान्य नागरिक, ग्रामीण और युवा मौजूद रहे।

डॉ. व्यास बने धौलपुर अस्पताल के कार्यवाहक पीएमओ

डॉ. विजय सिंह की सेवानिवृत्ति पर मिली जिम्मेदारी, अस्पताल का समय भी बदला

बढ़ता राजस्थान

धौलपुर (नि.स.)। धौलपुर जिला अस्पताल में डॉ. बी.डी. व्यास को कार्यवाहक प्रमुख चिकित्सा अधिकारी (पीएमओ) नियुक्त किया गया है। यह नियुक्ति निवर्तमान पीएमओ डॉ. विजय सिंह की सेवानिवृत्ति के बाद हुई है। इसके साथ ही, अस्पताल के संचालन के समय में भी बदलाव किया गया है।

अस्पताल प्रबंधन के अनुसार जिला अस्पताल के समय में 1 अक्टूबर से परिवर्तन किया गया है। अब ओपीडी सुबह 9:00 बजे से दोपहर 3.00 बजे तक संचालित होगी। छुट्टी के दिनों में अस्पताल सुबह 9:00 बजे से 11.00 बजे तक खुला रहेगा। डॉ. बी.डी. व्यास पहले अस्पताल में चिकित्सा अधिकारी के पद पर कार्यरत थे। अब कार्यवाहक पीएमओ के रूप में अपनी सेवाएं देंगे। वह अगले आदेश तक जिला



अस्पताल की सभी प्रशासनिक और चिकित्सकीय व्यवस्थाओं का संचालन करेंगे।

उल्लेखनीय है कि धौलपुर जिला अस्पताल में पीएमओ पद को लेकर पिछले कई वर्षों से खींचतान चल रही थी, जिससे अस्पताल की व्यवस्थाएं प्रभावित हुई थीं। नए कार्यवाहक पीएमओ से उम्मीद की जा रही है कि वे राजनीतिक हस्तक्षेप से मुक्त होकर मरीजों को समय पर बेहतर उपचार सुनिश्चित करेंगे।

शहर के मलक पाड़ा मोहल्ले में टूटी दरख्त पेड़ की शाखा,बिजली का पोल धराशाही

रास्ता हुआ अवरुद्ध,बिजली व्यवस्था हुई ठप्प,बड़ा हादसा टला

बढ़ता राजस्थान

बाड़ी (राजू शर्मा)। शहर के मलक पाड़ा मोहल्ले में रमसो के खोखा मुख्य चौराहे पर बुधवार सुबह बरसों पुराना नीम के दरख्त पेड़ की दो शाखाएं भरभरा कर टूट गईं। टूटी शाखाएं सीधे बिजली के पोल पर आकर गिरी। जिससे बिजली का पोल भी टूट गया। घटना के बाद पूरे मोहल्ले की बिजली तो बंद हुई ही,मुख्य रास्ता भी अवरुद्ध हो गया है। घटना के वक्त लोगों में अपरा तफरी मच गई।

गनीमत यह रही की विद्युत पोल और उस पर लगे बिजली के मोटे तारो के चलते बगल के मकान को कोई नुकसान नही हुआ यदि पोल नही होता तो पेड़ की शाखाएं सीधे दीवार पर गिरती और कोई भी बड़ा



हादसा या जनहानि हो सकती थी। मलक पाड़ा मुख्य चौराहा निवासी अशोक महावर,शैलेंद्र शर्मा, नितिन तमोली, गोपाल महावर, पणू मंगल आदि ने बताया कि सुबह 6 बजे की यह घटना है। नीम का पेड़ बहुत

पुराना है। उसकी शाखाएं जर्जर अवस्था में थी। अचानक दो शाखाएं भरभरा कर गिरी जो सीधे विद्युत पोल पर आकर टकराईं और विद्युत पोल को भी तोड़ दिया। बिजली की लाइनें भी टूट गईं। घटना के वक्त

मोहल्ले में अफरा-तफरी मच गई। लोग घबराकर घरों से बाहर निकल आए लेकिन गनीमत रही कि मकान की दीवार बिजली पोल ने बचा दी। अन्यथा कोई भी बड़ी घटना हो सकती थी।

अन्तर्राष्ट्रीय वृद्धजन दिवस

जिला निर्वाचन अधिकारी ने शतायु मतदाता बाबूलाल को माला एवं प्रशस्ति पत्र प्रदान कर किया सम्मानित

बढ़ता राजस्थान

धौलपुर (राजू शर्मा)। अन्तर्राष्ट्रीय वृद्धजन दिवस के अवसर पर पीएमश्री महात्मा गांधी राजकीय विद्यालय बाड़ा हैदरशाह में जिला निर्वाचन अधिकारी श्रीनिधि वो टी की अध्यक्षता में शतायु मतदाता सम्मान समारोह का आयोजन किया गया। जिला निर्वाचन अधिकारी ने कहा कि लोकतंत्र को मजबूत बनाने में इन शतायु मतदाताओं की अहम भूमिका है, वे पूरी आबादी को मतदान के लिए प्रेरित करते हैं। जिला निर्वाचन अधिकारी से भेंट कर उसाहित मतदाता रसीद ने उनसे हाथ मिलाया। जिला निर्वाचन अधिकारी ने शतायु मतदाता बाबूलाल पुत्र बेनीराम



चर्च के पास भामतीपुरा नयापुरा को माला पहनाकर सम्मानित किया एवं मुख्य निर्वाचन अधिकारी का प्रशस्ति पत्र सुपुर्द किया। शतायु मतदाता ने बताया कि वे हर चुनाव में मतदान करते आए हैं और मतदान के प्रति उत्साह इतना है कि गत लोकसभा निर्वाचन में होम वोटिंग के बजाय बूथ पर जाकर मतदान किया। इस दौरान जिला निर्वाचन अधिकारी ने कहा कि हमारे लिए गौरव की बात है जिले के शतायु मतदाता हमारे बीच मौजूद हैं। देश की निर्वाचन प्रक्रिया में उनके निरंतर योगदान के लिए हम इनके प्रति कृतज्ञ हैं। उन्होंने कहा कि शतायु मतदाता युवा मतदाताओं के लिए प्रेरणा स्रोत हैं। उन्होंने कहा

कि वरिष्ठ नागरिकों और दिव्यांग मतदाताओं की अधिकतम भागीदारी सुनिश्चित करने के लिए भारत निर्वाचन आयोग ने उनकी सुविधा के लिए होम वोटिंग, व्हीलचेयर, रैंप, कतार रहित मतदान जैसी कई सुविधाओं की व्यवस्था की जाती है। जिले में सभी ईआरओ द्वारा अपने-अपने क्षेत्र में शतायु मतदाताओं का सम्मान किया गया। इस अवसर पर उपस्थित छात्राओं को मतदान के प्रति जागरूक की शपथ दिलाई। इस अवसर पर ईआरओ कर्मवीर सिंह, जिला कॉर्डिनेटर स्वीप एवं जिला शिक्षा अधिकारी धौलपुर महेश कुमार मंगल सहित अन्य अधिकारी मौजूद रहे।

GST संग्रह 9% बढ़कर 1.89 लाख करोड़ रुपए

बढ़ता राजस्थान

नई दिल्ली (एजेंसी)। जीएसटी संग्रह सितंबर में नौ प्रतिशत बढ़कर 1.89 लाख करोड़ रुपए रहा। दरों को युक्तिसंगत बनाने के कारण बिक्री में वृद्धि से जीएसटी संग्रह बढ़ा है। बुधवार को जारी सरकारी आंकड़ों के अनुसार जीएसटी संग्रह में सालाना आधार पर 9.1 प्रतिशत और मासिक आधार पर 1.5 प्रतिशत की वृद्धि दर्ज की गई। जीएसटी संग्रह सितंबर 2024 में 1.73 लाख करोड़ रुपए और अगस्त 2025 में 1.86 लाख करोड़ रुपए था। जीएसटी दरों में बदलाव 22 सितंबर से लागू हुआ। इसका असर जीएसटी आंकड़ों में दिखा है।

जुबिन की मौत के केस में मैनेजर सहित दो अरेस्ट

बढ़ता राजस्थान

नई दिल्ली (एजेंसी)। गुवाहाटी। सिंगापुर में गायक जुबिन गर्ग की मौत के सिलसिले में उनके प्रबंधक सिद्धार्थ शर्मा और मुख्य आयोजक श्यामकानु मर्हत को बुधवार को दिल्ली से गिरफ्तार किया। पुलिस ने बताया कि दोनों पर भारतीय न्याय संहिता की विभिन्न धाराओं के तहत गैर इरादतन हत्या, आपराधिक साजिश और लापरवाही से मौत का मामला दर्ज किया गया है।

बरेली हिंसा: पुलिस मुठभेड़ के बाद दो लोग गिरफ्तार

बढ़ता राजस्थान

नई दिल्ली (एजेंसी)। बरेली में 26 सितंबर को हुई हिंसा में कथित रूप से शामिल दो लोगों को बुधवार को सीबीगीज इलाके में पुलिस मुठभेड़ के बाद गिरफ्तार कर लिया गया। वरिष्ठ पुलिस अधीक्षक (एसएसपी) अनुराग आर्य ने बताया कि दोनों आरोपी इदरीस और इकबाल मूल रूप से पड़ोसी शाहजहांपुर जिले के निवासी हैं तथा पिछले हफ्ते कोतवाली इलाके में हुई हिंसा में सक्रिय रूप से शामिल थे। आर्य ने कहा कि मुठभेड़ के दौरान दोनों को गोली लगी और उन्हें इलाज के लिए अस्पताल ले जाया गया। आरोपियों के कब्जे से सरकारी बंदूक बरामद की गई है।

पुतिन की भारत यात्रा 5-6 दिसंबर को संभव

बढ़ता राजस्थान

नई दिल्ली (एजेंसी)। रूस से तेल आयात को लेकर अमेरिका के साथ जारी खींचतान के बीच रूसी राष्ट्रपति व्लादिमीर पुतिन 5-6 दिसंबर को भारत के दौरे पर आ सकते हैं। इस दौरान उनकी मुलाकात पीएम नरेंद्र मोदी से भी होगी। वे भारत के साथ सालाना शिखर वार्ता के लिए नई दिल्ली आएंगे। अमेरिकी राष्ट्रपति डोनाल्ड ट्रंप ने भारत पर रूसी तेल खरीदने को लेकर 50% टैरिफ लगाने के साथ अन्य मुद्दों पर कड़ा रुख अपना रखा है।

माफी की बात से मुकरे, कहा- भारतीय टीम एसीसी मुख्यालय से ले ले ट्रॉफी

दुबई। एशियाई क्रिकेट परिषद (एसीसी) के अध्यक्ष मोहसिन नकवी ने बुधवार को कहा कि भारतीय टीम का यहां एसीसी के मुख्यालय से उनसे एशिया कप की ट्रॉफी लेने के लिए 'स्वागत' है। यह बयान उन्होंने तब दिया जब चैंपियन टीम को शोर्ष पुरस्कार नहीं मिलने पर विवाद जारी है। नकवी ने सोशल मीडिया मंच 'एक्स' पर एक पोस्ट में उन खबरों को खारिज कर दिया जिसमें कहा गया था कि उन्होंने मंगलवार को एसीसी की वार्षिक आम बैठक (एजीएम) में भारतीय क्रिकेट बोर्ड (बीसीसीआई) के अधिकारियों से रविवार को पुरस्कार वितरण समारोह में अपने व्यवहार के लिए माफी मांगी थी। उस समय भारतीय टीम ने उनसे ट्रॉफी लेने से मना कर दिया था और वह ट्रॉफी लेकर चले गए थे। नकवी ने कहा, 'मैंने कुछ गलत नहीं किया और मैंने बीसीसीआई से कभी माफी नहीं मांगी। नकवी पाकिस्तान क्रिकेट बोर्ड (पीसीबी) के अध्यक्ष और अपने देश के गृह मंत्री भी हैं और उनका भारत विरोधी राजनीतिक रुख जगजाहिर है। ज्ञात रहे कि आशीष शेलार और राजीव शुक्ला ने एसीसी की एजीएम में बीसीसीआई का प्रतिनिधित्व किया था, जहां उन्होंने सूर्यकुमार यादव की अगुवाई वाली टीम को ट्रॉफी नहीं देने पर कड़ी आपत्ति जताई थी।

वरिष्ठ नागरिकों का सहारा साबित हो रहा सक्षम जयपुर अभियान

सक्षम जयपुर अभियान के तहत 5600 सहायक उपकरण किये गए वितरित

- सांसद मंजू शर्मा की अध्यक्षता में हुआ आयोजन, समाजसेवियों का हुआ सम्मान
- अंतर्राष्ट्रीय वृद्धजन दिवस पर जामडौली में विशेष शिविर का हुआ आयोजन - अभियान के तहत अब तक 1 हजार से अधिक वरिष्ठजनों को किया गया लाभान्वित



बढ़ता राजस्थान

जयपुर। मुख्यमंत्री भजनलाल शर्मा की मंशानुसार जयपुर जिले में संचालित सक्षम जयपुर अभियान वरिष्ठ नागरिकों के लिए सहारा साबित हो रहा है। अभियान के तहत

अंतरराष्ट्रीय वृद्धजन दिवस के अवसर पर बुधवार को जामडौली स्थित सामाजिक न्याय संकुल में विशेष शिविर का आयोजन किया गया। सांसद मती मंजू शर्मा की अध्यक्षता में आयोजित कार्यक्रम

में वरिष्ठ नागरिकों को सहायक उपकरणों का वितरण किया गया। सामाजिक न्याय एवं अधिकारिता विभाग के संयुक्त निदेशक बी.पी. चंदेल ने बताया कि जिला कलक्टर डॉ. जितेन्द्र कुमार सोनी के निर्देशों

की अनुपालना में सक्षम जयपुर अभियान के तहत आयोजित हुए विशेष शिविर में राष्ट्रीय वयो योजना के अंतर्गत चयनित वरिष्ठ नागरिकों को सहायक उपकरणों का वितरण किया गया है। समारोह का

आयोजन जिला प्रशासन एवं केन्द्रीय सामाजिक न्याय एवं अधिकारिता मंत्रालय के उपक्रम भारतीय कृत्रिम अंग निर्माण निगम (एलिम्को) के संयुक्त तत्वावधान में हुआ। उन्होंने बताया कि सक्षम जयपुर अभियान के

तहत गत 8 अगस्त से 23 सितम्बर तक जिले की सभी पंचायत समिति व नगर निकाय मुख्यालयों पर चिन्हीकरण शिविर आयोजित किए गए थे। इन शिविरों में 1040 वरिष्ठ नागरिक चिन्हित किए गए जिन्हें कुल 5600 सहायक उपकरण प्रदान किए गए। जिनमें व्हीलचेयर, वॉकिंग स्टिक, श्रवण यंत्र, सेकल बेल्ड, नी-ब्रॉस, बैसाखी और सर्वाइकल कॉलर आदि शामिल हैं। वहीं, समारोह में अतिथियों द्वारा वरिष्ठ नागरिकों के कल्याण के लिए सारहानीय कार्य करने वाले व्यक्तियों एवं संस्थाओं को शॉल, फल एवं प्रशस्ति पत्र देकर सम्मानित किया गया। कार्यक्रम में वरिष्ठ सामाजिक कार्यकर्ता रवि नय्यर, अतिरिक्त जिला कलक्टर (चतुर्थ) आशीष कुमार, उपखंड अधिकारी राजेश जाखड़, भारत सरकार के सी.आर.सी. निदेशक नीरज मधुकर, एलिम्को के उपप्रबंधक हरीश कुमार कक्कड़ एवं ललित कुमार, उपनिदेशक जितेन्द्र कुमार सेठी सहित अनेक अधिकारी उपस्थित रहे।

राज्यपाल से आरपीएससी के नव नियुक्त सदस्य की शिष्टाचार भेंट



जयपुर। राज्यपाल हरिभाऊ बागडे से राजस्थान लोक सेवा आयोग के नव नियुक्त सदस्य हेमंत प्रियदर्शी ने बुधवार को राजभवन पहुंचकर मुलाकात की। राज्यपाल श्री बागडे से उनकी यह शिष्टाचार भेंट थी।

बढ़ता राजस्थान प्रिंटिंग प्रेस

दैनिक, साप्ताहिक, पाक्षिक, मासिक समाचार पत्र मुद्रण के लिए संपर्क करें।



उच्च क्वालिटी का कागज एवं स्याही

कलर एवं ब्लैक मुद्रण

किफायती मुद्रण लागत

Printing Press

● Hameedpura Road Khandwa, Newai, Tonk, Rajasthan - 304021

Office

● Badhata Rajasthan, Near Rajkiya Mahavidhyalaya,

NH-12, Bypass Newai, Tonk, Rajasthan - 304021

(M) +91-9214048888, Phone No. - 01438-223201, 02, 03

● 185/116, "Pratiksha", Sector-18, Pratap Nagar, Sanganer, Jaipur - 302033

(M) +91-9414242258, Phone No. - 0141-2796795

Email: badhatarajasthanprintingpress@gmail.com

A Trusted Brand of Years®

Rama's

A Brand of M.K.Tailoring House

KURTIES

RESORT

●Manufacturer ●Wholesaler

●Exporter ●Retailer

OUR STORE

●SITAPURA ●SARAOGI MANSION ●GT CENTRAL

●MANSAROVER ●KOTA ●NEWAI

For Trade Inquiry Contact :

+91 9414265911, 9261263628

●Banquet Hall ●Restaurant ●Rooms

●Swimming Pool ●Marriage Garden

NH-52, Main Tonk Road Highway, Between Gunsli-Kothun, Newai, Tonk (Rajasthan)

Email : info@ramasresort.com | www.ramasresort.com

For Booking Call - 8233263628, 9414265911